

بسم اللہ الرحمن الرحیم

حکم الدعوات بعد الصلوة علی الاموات

نماز جنازہ کے بعد دعا اور اس کا حکم:

مع رسالہ

البيان الحسن في حكم الاذان بعد الدفن

دفن کے بعد قبر پر اذان کا حکم:

ازافادات: حضرت مولانا مجیب الرحمن صاحب مہتمم مدرسہ دارالعلوم الاسلامیہ ماہڑہ

وٹسپ پر مضمون لینے کیلئے رابطہ کریں:

محمد عمر فاروق ڈیروی: مدرس دارالعلوم الاسلامیہ ماہڑہ: 0342-6624427

ناشر: المکتبة العلمية الاشرفية

مدرسہ دارالعلوم الاسلامیہ ماہرہ تحصیل پروا ضلع ڈیرہ اسماعیل خان

جملہ حقوق محفوظ ہیں

مضمون: _____ نماز جنازہ کے بعد دعا اور اس کا حکم

ناشر: _____ المکتبة العلمية الاشرفية مدرسہ دارالعلوم الاسلامیہ ماہرہ

کمپوزنگ: _____ المکتبة العلمية الاشرفية

سیننگ: _____ محمد عمر فاروق ڈیروی مدرس دارالعلوم الاسلامیہ ماہرہ

حکم الدعوات بعد الصلوة علی الاموات

نماز جنازہ کے بعد دعا اور اس کا حکم

الحمد لله رب العالمين والصلوة والسلام على سيد المرسلين وعلى آله واصحابه اجمعين اما بعد:

بریلوی مسلک کے ایک مناظر نے سات صفحات کا رسالہ تحریر کیا اور اس میں دعاء بعد جنازہ کے مخالفین کو چیلنج دیا کہ ”دنیا کا کوئی شخص اگر ایک آیت یا ایک حدیث سے بھی دعاء بعد از نماز جنازہ کے حرام ہونے کا ثبوت پیش کرے تو اسے ایک لاکھ روپے نقد انعام دیا جائے گا (قرآن و سنت کی روشنی میں دعاء بعد از نماز جنازہ کا ثبوت ص ۷)

حالانکہ یہ دعاء کے مدعی اور مثبت ہیں اور ہم نافی و منکر اور ثبوت مثبت کے ذمہ ہوتا ہے نہ کہ نافی کے ذمہ کیونکہ صاف حدیث ہے ”البينة على المدعى“ گواہ مدعی کے ذمہ ہیں، یہ چیلنج تو ایسا ہے جیسے شیعہ لوگ کہیں کہ ہم کلمہ میں محمد رسول اللہ کے بعد علی ولی اللہ پڑھتے ہیں ایسے ہی اذان میں پڑھتے ہیں، کوئی سنی اگر اس کے حرام ہونے پر ایک آیت یا حدیث پیش کرے ہم اس کو لاکھ روپے انعام دیں گے، اس کے جواب میں یہ حضرات کوئی دلیل پیش کریں،

بہر حال اس رسالہ میں اور دوسرے رسائل اور مناظروں میں جو دلائل پیش کئے گئے یا پیش کئے جاتے ہیں ان میں دعاء بعد از جنازہ کا ثبوت نہیں ہوتا یا ایسے دلائل ہوتے ہیں جن میں جنازہ کے اندر دعاء کا ذکر ہوتا ہے یا دفن کے بعد قبر پر یا جنازہ کی تیسری تکبیر کے بعد یا چوتھی تکبیر کے بعد کی دعاء کا ذکر ہے، تیسری تکبیر کے بعد کی دعاء پر سب مسلمانوں کا عمل ہے، اور چوتھی تکبیر کے بعد کی دعاء کی روایت کی حیثیت آگے ذکر ہوگی اس پر شوافع حضرات کا عمل ہے اور بعض مشائخ احناف سے بھی منقول ہے مگر غیر مفتی بہ قول ہے مگر مانگ لینے میں زیادہ حرج نہیں، اور کئی ضعیف روایات ہیں مگر ان میں بھی جنازہ کے فوراً بعد دعاء کا ذکر نہیں ہے، مناظر کی طرح ہم بھی چیلنج کر سکتے ہیں کہ صرف ایک آیت یا ایک صریح صحیح باسند مرفوع روایت جس میں جنازہ کے فوراً بعد دفن سے پہلے اجتماعی صورت میں اہتمام کے ساتھ دعاء کا ذکر ہو یا اُس کی فضیلت ذکر ہو پیش کی جائے، اس رسالے میں اس مسئلہ سے متعلق مدلل بحث کی کوشش کی گئی ہے، اللہ تعالیٰ قبول فرمائے آمین،

باب اول:

سنت عمل کونسا ہے؟

کسی بھی عمل کے صحیح ہونے کیلئے قرآن مجید اور حدیث نبوی اور فقہ حنفی سے ثبوت ہونا یقیناً لازمی ہے کہ کم از کم فقہاء کرام نے تحقیق و جستجو کر کے اس کو جائز بتلایا ہو، اگر ایک عمل قرآن مجید اور حدیث نبوی سے بھی ثابت نہیں اور فقہاء کی عبارات سے بھی جواز ثابت نہیں تو یقیناً بدعت اور ناجائز عمل ہوگا (اور فقہ حنفی میں تصریحات کے ہوتے ہوئے اس کے خلاف استنباط شروع کر دینا حنفی کا کام نہیں ہے غیر مقلد کا کام ہے)

مولوی محمد سرفراز قادری لکھتے ہیں

آپ ﷺ تو شارح ہیں اور جملہ عبادات کا تعین اوقات و مقدار اور کیفیت الفاظ وغیرہ سب کی صحت کا مدار آپ ﷺ کے فرمان و عمل پر ہے (برق آسمان قلمی ص ۷)

اور لکھتے ہیں

فاتحہ و سورت کے درمیان یا سورت و رکوع کے درمیان کچھ اور پڑھنا تو قرآن و حدیث دونوں کے خلاف ہے کیونکہ قرآن پاک نے اطاعت رسول ﷺ کا حکم دیا ہے اور آپ ﷺ فرماتے ہیں صلوا کما رئیتمونی اصلی اور چونکہ آپ ﷺ نے اس درمیان یہ دعاء یا کوئی اور دعاء نہیں پڑھی (برق آسمان ص ۷)

اور لکھتے ہیں

کسی نماز یا وقت کے ساتھ دعا کو معین و مخصوص جاننا (جبکہ شریعت نے وہاں معین نہ کی ہو، مرتب) یہ مکروہ ہے چنانچہ ملاحظہ ہو طحاوی شریف ص ۷۳ او یکرہ ان یرفع بصرہ وان یخص صلوٰۃ او وقتاً بدعاء لانه یقسی القلب (برق آسمان قلمی ص ۱۸)

اور یہ مکروہ ہے کہ دعا کے وقت نگاہ اوپر کواٹھائے اور یہ بھی کہ کسی نماز یا وقت کو دعا کے ساتھ خود خاص کرے (جبکہ شریعت نے خاص نہ کیا) کیونکہ یہ دل کو سخت کرتا ہے، علامہ ابن عابدین رحمہ اللہ فرماتے ہیں

ونقل فی تبیین المحارم عن الملتقط انه تکرہ المصافحة بعد اداء الصلوٰۃ بكل حال لان الصحابة رضی اللہ عنہم ما صافحوا بعد اداء الصلوٰۃ (رد المحتار ۵/۲۷۰)

تبیین المحارم میں ملتقط سے منقول ہے کہ نماز کی ادائیگی کے بعد بہر حال مصافحہ مکروہ ہے کیونکہ صحابہ رضی اللہ عنہم نے نماز ادا کرنے کے بعد مصافحہ نہیں کیا ہے، علامہ ابن امیر الحاج رحمہ اللہ سے نقل کیا ہے

انہما من البدع وموضع المصافحة فی الشرع انما هو عند لقاء المسلم لایخیه لا فی ادبار الصلوات فحیث وضعها الشرع یضعها فینہی عن ذالک ویزجر فاعله لما اتی بہ من خلاف السنة (ایضاً) نمازوں کے بعد مصافحہ بدعات میں سے ہے شریعت میں مصافحہ کا موقع مسلمان بھائی سے ملاقات ہے نہ کہ نمازوں کے بعد، تو جہاں شرع نے مقرر کیا ہے وہاں آدمی مقرر کرے، لہذا اس سے منع کیا جائے گا اور کرنے والے کو ڈانٹا جائے گا کیونکہ خلاف سنت کر رہا ہے،

ان عبارات سے اصول ظاہر ہوتا ہے کہ ہر عبادت تب صحیح ہے جب وقت اور مقدار و کیفیت الفاظ وغیرہ کے لحاظ سے حضور ﷺ اور صحابہ رضی اللہ عنہم کے فرمان و عمل کے مطابق ہو، اور دعا یا کوئی اور عمل جب اور جس کیفیت سے حضور ﷺ نے نہ کیا ہو وہ دعا و عمل جب مستقل نیکی سمجھا جائے، اور نہ کرنے والوں کو برا مانا جائے، قرآن مجید کے بھی خلاف ہوگا اور حدیث پاک کے بھی خلاف ہوگا،

اور یہ کہ اگر ایک عمل صحابہ رضی اللہ عنہم سے کسی خاص وقت ثابت نہ ہو تو ان سے ثابت نہ ہونا مکروہ ہونے کی دلیل ہے لہذا مکروہ ثابت کرنے کیلئے کسی اور دلیل کی ضرورت نہ ہوگی، اور جو عمل ان سے ثابت نہ ہو وہ خلاف سنت اور بدعت بھی ہوگا،

اور یہ کہ دعاء ہر وقت جب چاہو بلا تخصیص جائز ہے لیکن کسی وقت یا نماز کے ساتھ دعاء کی اپنی طرف سے تخصیص مکروہ ہے، اور یہ کہ ہر مستحب عمل بھی وہاں ادا کیا جائے جہاں صحابہ رضی اللہ عنہم نے ادا کیا ہو، اور جس مستحب عمل کو بے موقع ادا کیا جائے گا وہ اس موقع میں مستحب نہیں بلکہ خلاف سنت و مکروہ و بدعت ہوگا،

اور یہ کہ بے موقع مستحب ادا کرنے والا بھی زجر و توبیخ کا مستحق ہے چہ جائے کہ بدعت کرنے والا مستحق زجر نہ ہو، قادری صاحب اور دوسرے ان کے ہم مسلک اپنی بدعات و رسومات سے متعلق خود فیصلہ کریں کہ ان کا جواز کہاں تک ہے؟

نماز جنازہ کا سنت طریقہ:

احادیث و آثار سے نبی کریم ﷺ اور صحابہ رضی اللہ عنہم سے نماز جنازہ کا جو طریقہ مروی ہے اس میں جنازہ کے فوراً بعد اجتماعی دعاء ذکر نہیں

حضرت ابو ہریرہ رضی اللہ عنہ سے روایت ہے وہ اپنا طریقہ جنازہ یوں بیان کرتے ہیں،

کبرت و حمدت و صلیت علی نبیہ ثم اقول اللھم الخ (مؤطا امام مالک ص ۲۰۹، مؤطا امام محمد ص ۱۶۸، مصنف ابن ابی شیبہ ۱/۳۷۹)

میں تکبیر کہہ کر اللہ تعالیٰ کی حمد کرتا ہوں، اور نبی کریم ﷺ پر درود شریف پڑھتا ہوں، پھر دعاء کرتا ہوں، حضرت علی رضی اللہ عنہ سے متعلق نقل ہے

یبدأ بحمد اللہ ویصلی علی النبی ﷺ ثم یقول اللھم اغفر لہیائنا الخ (مصنف ابن ابی شیبہ ۱/۳۷۹)

نماز جنازہ شروع کرتے تو اللہ کی حمد کرتے اور درود شریف پڑھتے پھر دعاء کرتے،

حضرت عبادہ بن صامت رضی اللہ عنہ نے حضرت ابو ہریرہ رضی اللہ عنہ سے نماز جنازہ کا طریقہ یہ بیان کیا

تبدأ فتکبر ثم تصلی علی النبی ﷺ و تقول اللھم الخ (سنن الکبریٰ للبیہقی ۴/۴۰)

نماز جنازہ شروع کرو تو تکبیر کہو، پھر (حمد کے بعد) درود شریف پڑھو پھر دعاء کرو،

امام عامر بن شراحیل شعبی رحمہ اللہ فرماتے ہیں کہ پہلی تکبیر کہہ کر آدمی اللہ تعالیٰ کی حمد و ثناء کرے، دوسری تکبیر کہہ کر نبی کریم ﷺ

پر درود شریف پڑھے اور تیسری تکبیر کہہ کر میت کیلئے دعاء کرے، اور چوتھی تکبیر کہہ کر سلام پھیر دے (ابن ابی شیبہ ۱/۳۷۹)

(۱۸۰،

ان روایات و آثار میں نماز جنازہ سلام تک ذکر ہے اس کے بعد کسی دعاء کا ذکر نہیں، جس صحابی یا تابعی نے بھی نماز جنازہ کا

مزید فتاویٰ عالمگیری (۱۶۱/۱) در مختار (ص ۱۳۱) مالا بدمنہ (ص ۷۳) شرح وقایہ (۲۰۶/۱) ملتقی الابحار قدوری بدائع وغیرہ دیکھیں سب میں یہی طریقہ تحریر ہے، اور کسی میں طریقہ کے بیان میں دعاء بعد جنازہ کا ذکر نہیں حالانکہ ان حضرات نے سب مسنون باتیں ذکر کیں، اگر دعاء بعد جنازہ مستحب ہوتی یا اتنی لازم ہوتی جتنی بریلوی حضرات سمجھتے ہیں تو اس کا ذکر بھی کتب فقہ میں ہوتا، وضو میں گردن کے مسح کا ادنیٰ مستحب ذکر ہے تو یہ دعاء جو بقول بعض حضرات کے ۲۲ سے زائد آیات سے ثابت ہے کیوں ذکر نہیں ہوئی؟ جس سے اتنا تو ظاہر ہوتا ہے کہ اس کی حیثیت گردن کے مسح جتنی بھی نہیں،

احتیاط دعا بعد جنازہ چھوڑنے میں ہے:

اگر کسی بزرگ نے دعا بعد جنازہ کو جائز بھی کہہ دیا تو بھی اہل علم کیلئے احتیاط کا پہلو یہ ہے کہ اس کو چھوڑ دیا جائے کیونکہ

(۱) ایک طرف ایک بزرگ ہوں اور دوسری طرف بہت سے اکابر اور جمہور ہوں تو عمل جمہور کے قول کے مطابق ضروری ہے، کیونکہ نبی کریم ﷺ کی امت کو تعلیم ہے

علیکم بالجماعة تم پر لازم ہے جماعت کے ساتھ ہونا (نہ کہ فرد کے ساتھ ہونا) اور اتبعوا السواد الاعظم بڑی جماعت کی پیروی کرو (مشکوٰۃ شریف)

علامہ ابن عابدین رحمہ اللہ فرماتے ہیں

قد صرح العلامة الشيخ ابراهيم البيري في شرحه على الاشباه والنظائر بانه اذا اختلف في مسألة فالعبرة بما قاله الاكثر (رسائل ابن عابدین ۱/۱۲۹)

علامہ ابراہیم پیری نے شرح اشباہ میں صاف فرمایا ہے کہ جب مسئلہ میں اختلاف ہو جائے (فقہاء کے اقوال مختلف ہوں) تو جو اکثر کا قول ہوگا وہی معتبر ہوگا،

اور فرماتے ہیں فان اختلفوا يؤخذ بقول الاكثرین (رسائل ۱/۱۲۷، تنقیح الفتاویٰ الحامدیہ ۱/۳ طبع مکتبہ حبیبیہ کوئٹہ) اگر فقہاء کا اختلاف ہو تو اکثر کا قول لیا جائے گا،

(۲) دوسری وجہ یہ ہے کہ جو جائز کہہ رہے ہوں ان کے قول کو چھوڑ کر اس جائز عمل کو چھوڑ دینا گناہ نہیں، لیکن جو مکروہ کہہ رہے ہوں ان کے قول کو چھوڑ کر مکروہ کو کر لینا گناہ ہے،

(۳) جس بزرگ نے جائز کہا اس کے قول پر فتویٰ نہیں، غیر مفتی بہ قول ہے اور جنہوں نے مکروہ کہا ان کا قول مفتی بہ ہے اور عمل مفتی بہ پر کرنا ہوتا ہے نہ کہ غیر مفتی بہ پر،

علامہ شامی رحمہ اللہ فرماتے ہیں

قال العلامة قاسم في فتاواه ليس للمقلد ان يحكم بالضعيف لانه ليس من اهل الترجيح ولو حكم لا ينفذ لانه قضاء بغير الحق لان الحق هو الصحيح (مجموعہ رسائل ۱/۱۸۹ ط مکتبہ محمودیہ کوئٹہ)

علامہ قاسم فتاویٰ میں فرماتے ہیں کہ مقلد قاضی کیلئے جائز نہیں ہے کہ ضعیف قول پر فیصلہ دے کیونکہ وہ اہل ترجیح میں سے نہیں

ہے، اگر فیصلہ دے دیا تو نافذ نہ ہوگا کیونکہ یہ فیصلہ غیر حق کے ساتھ ہے کیونکہ حق وہی قول ہے جو صحیح ہے۔
فرماتے ہیں

وقد علمت ايضاً ان القول المرجوح بمنزلة العدم مع الراجح (مجموعه رسائل ۱/ ۵۲)
آپ کو معلوم ہو چکا ہے کہ مرجوح قول رائج کے ہوتے بمنزلہ عدم کے ہے۔

(۴) جس بزرگ نے جائز کہا ہو تو اس نے محض جائز ہی کہا (اور مباح کام پر نہ ثواب ہوتا ہے نہ عذاب ہاں حسن نیت سے باعث اجر بن سکتا ہے) لیکن جب جائز بلکہ مستحب کام کو بھی لوگ لازم و ضروری سمجھنے لگیں تو اس جائز کا بھی چھوڑنا ضروری ہو جاتا ہے،

(۵) ایک فعل کے بارے میں دو پہلو آجائیں ایک کے اعتبار سے وہ فعل جائز ہو اور دوسرے کے اعتبار سے ناجائز ہو تو اس فعل کو نہ کیا جائے گا

امام ابو بکر جصاص وغیرہ کئی اکابرین رحمہم اللہ نے یہ اصول ذکر فرمایا ہے

متى اجتمع سبب الحظر وسبب الاباحة كان الحكم للحظر دون الاباحة (احكام القرآن ۲/ ۴۳۲ طبع دار الكتاب کوئٹہ)

جب ممانعت اور اباحت ہر ایک کا سبب جمع ہو جائے تو حکم ممانعت کا لگے گا نہ کہ اباحت کا حکم لگے گا،

علامہ ابن عابدین رحمہ اللہ فرماتے ہیں

اذا تردد الحكم بين سنة وبدعة كان ترك السنة راجحاً على فعل البدعة (رد المحتار ۱/ ۴۷۵)
جب حکم کے سنت و بدعت ہونے میں تردد پیدا ہو جائے تو (چھوڑنا اولیٰ ہوگا کیونکہ) سنت چھوڑنا اولیٰ ہے بدعت کرنے سے،

علامہ ملا علی قاری رحمہ اللہ ایک حدیث کا مطلب بیان کرتے ہیں

اترك ماتشك فيه من الاقوال والاعمال انه منهى عنه اولا او سنة او بدعة واعدل الى مالاتشك فيه منهما (مرقات ۶/ ۴۳)

جس قول و عمل کے متعلق آپ کو شک پڑ جائے کہ یہ ممنوع ہے یا نہیں، یا سنت ہے یا بدعت؟ (حضور ﷺ فرما رہے ہیں)
اس کو چھوڑ دے اور اسی قول و عمل کو اختیار کر جس میں شک نہیں ہے،

خود مولانا احمد رضا خان صاحب کے ملفوظ میں ہے

عرض: خطبہ کے وقت عصا ہاتھ میں لینا سنت ہے یا کیا؟ ارشاد: اختلاف ہے علماء کا بعض کہتے ہیں سنت ہے، اور بعض مکروہ بتاتے ہیں،

عرض: سنت و مکروہ میں تعارض ہو تو کیا کرنا چاہیے؟ **ارشاد:** ترک اولیٰ ہے جامع الرموز میں محیط سے نقل کیا ہے کہ سنت ہے، اور محیط ہی میں ہے کہ مکروہ ہے، اسی کو ہندیہ میں نقل کیا ہے، (احکام شریعت، حصہ دوم ص ۲۳۴)

اگر ہاتھ میں عصا لینے سے متعلق بریلوی دیوبندی نزاع ہوتا تو ترک اولیٰ نہ ہوتا بلکہ سنت ثابت کر کے اصرار کیا جاتا، اسی سے سبق حاصل ہونا چاہیے کہ دعا بعد جنازہ کے متعلق فقہاء کے دو قول ہوئے ایک مکروہ دوسرا الباس بہ، اگر الباس بہ سے مراد استحباب بھی لیا جائے تو بھی یہاں ترک کیوں اولیٰ نہیں، اور کرنے پر کیوں ضد ہے؟ آخر پوزیشن تو ایک طرح کی ہے کہ عصا پکڑنا فعل نبی ﷺ سے ثابت ہے (اسی لئے اس کو مستحب تک کہا گیا ہے) مگر فقہاء کے دو قولوں پر اعتماد کر کے ترک اولیٰ ہوا، نہ قیاس کی ضرورت ہوئی نہ روایات کی طرف دھیان گیا، صرف قول فقہاء کو دیکھ کر حکم لگایا، تو دعا بعد جنازہ میں اگر بالفرض تمہاری پیش کردہ روایات مثبت مان کر حجت مانی جائیں تو فقہاء کے دو قولوں کی وجہ سے ترک اولیٰ ہونا چاہیے نا! کیونکہ فقہی تصریح ہوتے ہوئے روایات سے استدلال مقلد کا کام نہیں مقلد فقہاء کے اقوال سے استدلال کرے، فقہی تصریحات کے ہوتے ہوئے خود مجتہد بن کر قیاس آرائی نہ کرے فقہ سے نقل پیش کرے، اسی سلسلہ میں علامہ شامی رحمہ اللہ کی عبارت ملاحظہ ہو، فرماتے ہیں

والمراد بالمفتی الذی یتخیر بین الاقوال هو المجتهد الذی لہ قوة نظر و استنباط و اما اهل زماننا و اشياخہم و اشياخہم فلا یسمون مفتین بل ناقلون حا کون (مجموعہ رسائل ۱/ ۳۲۹)

مفتی جو کئی اقوال کے درمیان ایک کو اختیار کر سکتا ہے اس سے مراد وہ مجتہد ہے جس کو قوت نظریہ اور قوت استنباط ہو لیکن جو ہمارے زمانے کے علماء ہیں یا ان کے اساتذہ یا ان کے اساتذہ ان کو مفتی نہیں کہا جاسکتا یہ تو محض ناقل اور حکایت کرنے والے ہیں۔

یہ علامہ شامی رحمہ اللہ اپنے وقت میں فرما رہے ہیں مگر یہاں تو ہر اہل بدعت مولوی مفتی سے آگے مجتہد بن کر اکثر فقہاء کی تصریحات چھوڑ کر کسی ایک (مثلاً امام فضلی وغیرہ) کے قول کو ترجیح دینے کو تیار ہی نہیں، بڑھ چڑھ کر مقابلہ اور مناظرہ کرنے اور انعامی چیلنج کی باتیں کرتا اور بڑیں مارتا ہے فوا اسفاً:

بہر حال ان وجوہات سے ظاہر ہوا کہ جنازہ کے فوراً بعد کی اجتماعی دعاء کا چھوڑنا اولیٰ ہے، اور جس کا ترک اولیٰ ہو اس پر دوام بطریق اولیٰ اس کو بدعت بنائے گا، کیونکہ مباح پر پابندی کو بھی علامہ شامی رحمہ اللہ بدعت کہہ رہے ہیں (ردالمحتار ۱/۵۲۴) یہاں ایک اور حوالہ بھی ملاحظہ ہو

حضرت شیخ عبدالحق محدث دہلوی رحمہ اللہ فرماتے ہیں

وصواب آنست کہ اطلاق بدعت و کراہت بجهت مواظبت بران در مساجد است الخ (اشعة اللمعات ۱/۵۸۹ طبع نولکشور لکھنؤ)

صحیح یہ ہے کہ حضرت ابن عمر وغیرہ رضی اللہ عنہ کا نماز چاشت کو بدعت کہنا اور مکروہ قرار دینا مسجدوں میں اس کی مواظبت کی وجہ سے تھا،

اس عبارت سے معلوم ہوا کہ جس عمل پر (جبکہ آپ ﷺ سے ثابت بھی ہو) مواظبت آپ نے نہیں کی اس پر التزام واجتماع اُس کو بدعت و مکروہ بنا دیتا ہے

نماز فجر میں قنوت آپ ﷺ نے ایک ماہ پڑھی اس کے متعلق حضرت ابوما لک اشجعی صحابی رضی اللہ عنہ سے روایت ہے کہ فجر میں قنوت سے متعلق فرمایا بیٹے! یہ بدعت ہے، حضرت شیخ عبدالحق دہلوی رحمہ اللہ اس کے معنی لکھتے ہیں

امے پسرک من: اینکہ میخوانند و مواظبت بران مینمایند بدعت است نوپدید آمدہ در دین و خواندن آنحضرت نبود جزیک ماہ (اشعة اللمعات ۱/۵۸۱)

اے میرے بیٹے: یہ جو پڑھتے ہیں اور اس پر مواظبت کرتے ہیں یہ بدعت اور دین میں نکالا ہوا نیا عمل ہے، حضور ﷺ کا پڑھنا تو صرف ایک مہینہ تھا،

صحابی کے قول اور اس عبارت سے بھی ثابت ہوا کہ اگر کوئی عمل ثابت بھی ہو تو اس پر التزام (لازم سمجھ کر پابندی کرنا) اس کو بدعت بنا دیتا ہے،

دعاء بعد جنازہ کے بارے میں اہل بدعت کا نظریہ:

اس بارے میں مولوی سرفراز خان صاحب قادری وغیرہ کی عبارات متضاد ہیں کہ اس دعاء کا حکم کیا ہے؟ متعدد عبارات ملاحظہ ہوں

”یہ دعاء ہمارے نزدیک مستحب ہے، تارک پر ملامت نہیں کرتے کہ واجب کے مساوی ہو جائے البتہ حرام کہنے والے کو گمراہ جانتے ہیں (قرآن و سنت کی روشنی میں ص ۷۷)

اس دعا کو ضروری کوئی شخص بھی نہیں سمجھتا (برق آسمان ص ۲۵)

”ہمارے علماء اہل سنت بھی تو مختصر دعا پر زور دیتے ہیں“ (قرآن و سنت کی روشنی میں ثبوت قلمی، مطبوعہ میں یہ عبارت اڑادی گئی ہے)

جنازہ کے بعد کوئی دعا کرے تو ماشاء اللہ اور نہ بھی کرے تو ہم ملامت یا فاسق فاجر نہیں کہتے اور انکار الگ مسئلہ ہے (برق آسمان ص ۲۵)

”اللہ تعالیٰ بروز قیامت دعا نہ مانگنے والوں اور دعا والوں کے ساتھ مزاح کرنے والوں سے فرمائے گا جہنم میں اوندھے منہ پڑے رہو، (ثبوت ص ۲)

”اور جو نہ خود دعا کرے اور نہ ہی دوسروں کو سوال و دعا کرنے دے تو اس پر تو غضب الہی کی تو انتہاء ہوگی، (ثبوت ص ۲)

ان عبارات میں غور کریں تو دعا بعد جنازہ کے حکم میں تضاد ہے کہ لازمی نہیں بھی کہتے صرف مستحب کہتے ہیں اور تارک پر ملامت نہیں کرتے فاسق نہیں کہتے (ہاں وہابی کہنا اور بات ہے) جبکہ زور بھی دیتے ہیں دعا نہ کرنے والوں کو جہنم کی وعید اور غضب الہی کا انتہائی مستحق بھی کہتے ہیں، نتیجہ یہ ظاہر ہے کہ علماء کی گرفت سے بچنے کیلئے اس کو مستحب کہتے ہیں لیکن حقیقت میں اس کو لازم سمجھتے ہیں، اور عوام تو یقیناً لازمی سمجھتے ہیں کیونکہ اگر کسی جنازہ کے بعد دعا نہ ہو تو لوگ اتنا بولتے اور اصرار کرتے ہیں کہ الامان والحفیظ، ذرا یہ مولانا صاحبان خود ہر جنازہ کے بعد کہہ دیا کریں کہ جی یہ دعا ضروری نہیں صرف ایک جائز کام ہے اس لئے کبھی چھوڑ دیا کرو، اور پھر یہ مولانا کبھی کبھی چھوڑ بھی دیا کریں، تو دیکھیں کہ عوام کیا کہتے ہیں؟ وہ داڑھی رکھنے اور مسواک اور پگڑی اور نماز باجماعت کو بلکہ اکثریت نماز پنج گانہ کو بھی اتنا ضروری نہیں سمجھتے جتنا دعا بعد جنازہ کو، اس لئے کوئی داڑھی مونڈنے پر، مسواک نہ کرنے اور ننگے سر رہنے اور نماز باجماعت چھوڑنے پر کسی کو ملامت نہیں کرتا اور دعا بعد جنازہ نہ کرنے پر آوازے کسے جاتے ہیں اور وہابی وغیرہ کے القاب ملتے ہیں،

دفن کے بعد دعا مستحب ہے:

جنازہ کے بعد دعا کرنا تو ہمارے علم میں ثابت نہیں لیکن دفن کے بعد دعا مستحب ہے اور احادیث طیبہ سے ثابت ہے، ابو داؤد (ص) میں حضرت عثمان رضی اللہ عنہ سے روایت ہے

ان رسول اللہ ﷺ کان اذا فرغ من دفن المیت وقف علیہ وقال استغفروا لایحکم واسئلواہ بالتشیت فانہ الآن یسئل (ابو داؤد)،

رسول اللہ ﷺ جب میت کے دفن سے فارغ ہوتے قبر پر ٹھہرتے اور فرماتے اپنے بھائی کیلئے بخشش کی دعا مانگو اور ثابت

قدی مانگو، ابھی اس سے پوچھ گوچھ ہوگی،

مصنف ابن ابی شیبہ (۲۱۲/۳) میں حضرت انس، علی، وابن عباس، واحنف، وابوایوب رضی اللہ عنہم کا اور سنن بیہقی (۵۶، ۵۵/۴) میں حضرت عمر، وابن عمر، علی رضی اللہ عنہم کا دفن کے بعد دعا کرنا منقول ہے، اس لئے دفن کے بعد دعا خود نبی کریم ﷺ اور صحابہ رضی اللہ عنہم کا عمل ہونے کی وجہ سے مستحب ہے، مگر دعا بعد جنازہ پر زور دینے والے اس دعا پر زور بالکل نہیں دیتے اور دعا بعد جنازہ پر سارا زور صرف کرتے ہیں، اور عوام میں بھی دعا بعد دفن کی اہمیت نہیں ہے اس لئے اکثر نہ دفن میں شریک ہوتے ہیں نہ اس کے بعد کی دعا میں، صرف انہی لوگوں کی مجبوری ہوتی ہے جو میت کے رشتہ دار اور قبر کھدائی میں حصہ لینے میں شریک ہوتے ہیں،

نماز جنازہ خود دعا ہے:

نماز جنازہ حقیقت میں خود دعا ہے اس کو نماز صرف مجازاً کہا جاتا ہے چنانچہ علامہ ابن عابدین شامی رحمہ اللہ فرماتے ہیں

صلاة الجنازة هي الدعاء للميت اذ هو المقصود منها (رد المحتار ۱/۶۴۳)

نماز جنازہ میت کیلئے دعا ہی ہے کیونکہ اس سے مقصود دعا ہی تو ہے،

علامہ سرحسی رحمہ اللہ فرماتے ہیں

لان هذه ليست بصلاة على الحقيقة وانما هي دعاء (مبسوط ۱/۶۴)

کیونکہ نماز جنازہ حقیقت میں نماز نہیں بلکہ صرف دعا ہے،

دوسری کتب فقہ میں بھی یہی تصریح ہے، تو جب جنازہ حقیقت میں دعا ہے تو اس کے فوراً بعد کی غیر ثابت دعا کی جگہ ثابت

دعا نماز جنازہ کافی ہے،

اگر اس پر یہ اشکال ہو کہ حدیث میں دعائیں تین تین بار کرنا ثابت ہے جیسا کہ مسلم شریف (۳۱۲/۱) میں ہے

جاء (النبي ﷺ) البقيع فقام فاطال القيام ثم رفع يديه ثلاث مرات ثم انحرف،

نبی کریم ﷺ بقیع قبرستان تشریف لائے اور کھڑے ہوئے اور طویل قیام کیا پھر تین بار دونوں ہاتھ اٹھائے پھر واپس ہو گئے،

اور مسلم شریف وابوداؤد میں ہے

ان رسول الله ﷺ كان يعجبه ان يدعو ثلاثاً

آپ ﷺ کو یہ پسند تھا کہ آدمی دعائیں تین بار کرے،

جواب: یہ ہے کہ تین بار دعا کرنا صرف ایک جزئی واقعہ میں یعنی زیارت قبور کے وقت اور وہ بھی زندگی میں ایک بار ثابت ہے نہ کہ ہر بار، اور دوسری روایت میں تین بار دعا کو پسند کرنے سے مراد تین بار دعا کرنا نہیں بلکہ دعا کے ہر کلمہ کو تین تین بار دہرانا مراد ہے،

دعا بعد جنازہ اور فقہ حنفی:

اس بارے میں بکثرت عبارات کتب فقہ میں ہیں جن میں دعا بعد جنازہ سے منع کیا گیا اور کئی عبارات میں مکروہ کہا گیا ہے، درج ذیل عبارات ملاحظہ ہوں اور بریلوی حضرات نے جو تاویلیں کیں ان کو بھی ذکر کر کے جواب ذکر کیا جائے گا،

(۱) خود مولوی محمد سرفراز صاحب قادری لکھتے ہیں بحر الرائق (۱۸۳/۲) میں ہے لا یدعو بعد التسليم نماز جنازہ کے سلام کے بعد دعا نہ کرے،

اس عبارت میں نہ یہ تاویل چل سکتی ہے کہ منع چوتھی تکبیر کے بعد دعا ہے کیونکہ یہاں سلام کے بعد دعا سے صراحت کے ساتھ منع کیا گیا ہے، اور نہ یہ تاویل چلتی ہے کہ کھڑے ہو کر دعا سے منع ہے صفیں توڑ کر بیٹھ کر دعا سے منع نہیں ہے، مطلق دعا سے منع ہے،

البتہ یہ کہا جاتا ہے کہ علامہ ابن نجیم رحمہ اللہ نے اس عبارت کے فوراً بعد یہ بھی لکھا ہے ”وعن الفضلی لا بأس به“ کہ امام فضلی سے منقول ہے کہ دعا بعد جنازہ میں حرج نہیں ہے، اس کو ہم تفصیل سے آگے ذکر کریں گے کہ اول تو علامہ ابن نجیم نے اس پر فتویٰ نہیں دیا بلکہ دعا نہ مانگنے کو پہلے ذکر کر کے اسی پر فتویٰ دیا ہے، دوم لفظ لا بأس بہ سے مراد مکروہ تنزیہی ہے تو امام فضلی رحمہ اللہ کے نزدیک دعا بعد جنازہ مکروہ تنزیہی ہے دوسرے فقہاء کے نزدیک ناجائز ہے، اس بحث کی کچھ انتظار کریں،

(۲) خود قادری صاحب لکھتے ہیں مرقات شرح مشکوٰۃ (۴/۱۴۹ طبع مکتبہ رشیدیہ کوئٹہ) میں ہے لا یدعو للمیت بعد صلاة الجنائز لانه يشبه الزيادة في صلاة الجنائز، میت کیلئے نماز جنازہ کے بعد دعا نہ کریں کیونکہ یہ نماز جنازہ میں زیادتی کے مشابہ ہے،

اس عبارت میں بھی کوئی تاویل نہیں چلتی، البتہ بعض نے اس تاویل سے کام لینے کی کوشش کی ہے کہ اس دعا سے وہ دعا مراد ہے جو ایسے طریقہ سے ہو جس سے نماز جنازہ میں زیادتی کا شبہ ہو، اور وہ طریقہ یہ ہے کہ جنازہ کے فوراً بعد جنازہ کی حالت میں صفوں میں کھڑے کھڑے دعا کریں، لیکن جب صفیں توڑ کر بیٹھ کر دعا کی جائے تو چونکہ نماز جنازہ کی حالت نہیں رہتی

اس لئے شبہ زیادتی کا نہیں رہتا، لیکن یہ تاویل بھی درست نہیں کیونکہ عبارت کا یہ مطلب نہیں کہ نماز جنازہ میں زیادتی کا شبہ ہوتا ہے بلکہ مراد یہ ہے کہ نماز جنازہ کے سنت طریقہ میں زیادتی کا شبہ ہوتا ہے اور سنت پر زیادتی کا شبہ ہر حال میں ہے چاہے صفیں برابر رہیں اور دعا کی جائے، یا صفیں توڑ کر دعا کی جائے، لہذا یہ تاویل بھی درست نہیں،

(۳) قادری صاحب خود لکھتے ہیں کہ زادالآخرہ میں ہے ”بعد تسلیمتین ہیچ یک دعاء نہ خوانند،، دو سلاموں کے بعد لوگ کوئی دعا بھی نہ کریں،

اس عبارت میں بالخصوص اجتماعی دعاء کی ممانعت ہے، اور اس میں کوئی تاویل نہیں چلتی،

(۴) استاد مکرم مولانا محمد سرفراز خان صاحب صفر رحمہ اللہ لکھتے ہیں کہ ”مشہور کتاب مجموعہ خانی قلمی (ص ۳۴۹) میں ہے

دعانخواند و فتویٰ بریں قول است

جنازہ کے بعد دعائے کرے اور فتویٰ بھی اسی پر ہے،

(۵، ۶، ۷) مولانا عبدالحی رحمہ اللہ کی کتاب نفع المفتی والاسائل (ص ۳۴ طبع مکتبہ مجیدیہ ملتان) میں ہے

ای صلاة یکرہ الدعاء بعدھا ؟ اقول ہی صلاة الجنازة علی روایة قال الزاهدی فی القنیة عن ابی

بکر بن حامد الدعاء بعد الجنازة مکروه ثم قال وقال محمد بن الفضل لا بأس به ونقل عن ط ای

المحیط لا یقوم الرجل للدعاء بعد صلاة الجنازة

سوال: کوئی نماز کے بعد دعاء مکروہ ہے؟ جواب: وہ نماز جنازہ ہے کہ ایک روایت میں اس کے بعد دعاء مکروہ ہے، امام زاہدی

قنیہ میں فرماتے ہیں کہ امام ابو بکر بن حامد سے منقول ہے کہ جنازہ کے بعد دعاء مکروہ ہے، پھر فرمایا کہ امام محمد بن فضل کہتے ہیں

کہ دعاء بعد جنازہ لا بأس بہ ہے، اور محیط سے نقل کیا کہ نماز جنازہ کے بعد آدمی دعاء کیلئے نہ ٹھہرے،

اس عبارت میں تین حوالے درج ہو گئے

(۱) مولانا عبدالحی اور (۲) ابو بکر بن حامد رحمہما اللہ اور (۳) محیط کا حوالہ، امام ابو بکر کا یہ فتویٰ احسن الفتاویٰ میں بحوالہ

فوائد بیہ (۱۵۲/۱) بھی درج ہے، ہاں دوسری روایت امام محمد بن فضل کا قول بھی ذکر ہے کہ دعاء بعد جنازہ لا بأس بہ ہے،

جس سے مراد مکروہ تنزیہی ہے جیسا کہ آگے تفصیل سے بحث ہوگی،

(۸) مولانا مفتی سعد اللہ صاحب حنفی رحمہ اللہ دعاء بعد جنازہ سے متعلق فرماتے ہیں ”خالی از کراہت نیست“

کراہت سے خالی نہیں ہے (فتاویٰ سعدیہ)

(۹) مولانا نواب قطب الدین دہلوی رحمہ اللہ لکھتے ہیں ”اور نہ دعاء کرے میت کیلئے بعد نماز جنازہ کے اس لئے کہ یہ مشابہ ہے ساتھ زیادتی کے نماز جنازہ میں“ (مظاہر حق ۲/۵۷۱ ادارہ نشریات اسلام لاہور)

مولانا نواب قطب الدین رحمہ اللہ نے اپنی طرف سے سوائے تائید کے کچھ نہیں کہا بلکہ مرقات کی عبارت کا ترجمہ کر دیا ہے اس لئے خواخواہ اس کو رد کرنے کی ضرورت نہیں ہے۔

(۱۰) مولانا سید لعل شاہ صاحب بخاری رحمہ اللہ فرماتے ہیں کہ ”مصابح الہدایہ قلمی (ص ۲۵) میں ہے ”وبعد از سلام بقراءة قرآن وھیج دعاء مشغول نشود کہ مسنون نیست“ سلام کے بعد قرآن مجید پڑھنے میں اور کسی دعاء میں مصروف نہ ہو کہ یہ مسنون نہیں ہے“ (الکلام الموزون ص ۶۶)

ان عبارات میں کسی قسم کی تاویل نہیں چلتی کہ صراحت کے ساتھ دعاء بعد جنازہ سے منع کیا گیا اور مکروہ کہا گیا ہے، اس کے بعد کی عبارات میں ایک تاویل چلاتے ہیں وہ عبارات ملاحظہ ہوں پھر تاویل اور اس کا جواب ملاحظہ کریں،

(۱۱) امام شمس الدین خراسانی رحمہ اللہ فرماتے ہیں ”لایقوم داعیاً (راہ سنت بحوالہ جامع الرموز ص ۱۲۵) جنازہ کے بعد میت کیلئے دعاء کرنے کیلئے نہ ٹھہرے،

(۱۲) قادری صاحب لکھتے ہیں کہ برجندی میں ہے ”لایقوم بالدعاء بعد صلاة الجنابة لانه يشبه الزيادة فيها كذا في المحيط“ یعنی نماز جنازہ کے بعد دعاء کیلئے نہ ٹھہرے کیونکہ یہ نماز جنازہ میں زیادتی کرنے کے مشابہ ہے ایسا ہی محیط میں ہے،

(۱۳) خلاصۃ الفتاویٰ (۲۲۵/۱ طبع مکتبہ رشیدیہ کوئٹہ) میں ہے علامہ طاہر بن عبدالرشید بخاری رحمہ اللہ فرماتے ہیں ”لایقوم بالدعاء بعد صلاة الجنابة“ جنازہ کے بعد دعاء کیلئے نہ ٹھہرے

(۱۴) علامہ شہاب الدین کردری حنفی رحمہ اللہ فرماتے ہیں ”لایقوم بالدعاء بعد الجنابة لانه دعامة جنازہ کے بعد دعا کیلئے نہ ٹھہرے کیونکہ ایک بار تو دعا کر چکا ہے (فتاویٰ بزاز یہ بر حاشیہ عالمگیری ۴/۸۰ طبع مکتبہ رشیدیہ کوئٹہ)

(۱۵) قادری صاحب لکھتے ہیں کہ دلیل الخیرات میں ہے

”بعد فراغ از نماز جنازہ برائے خواندن دعاء نہ ایستد“ نماز جنازہ سے فراغت کے بعد دعاء کیلئے نہ ٹھہرا ہے،

(۱۶) فتاویٰ سراجیہ (بر حاشیہ قاضی خان ۱۴۱/۱ طبع حافظ کتب خانہ کوئٹہ) میں ہے ”اذا فرغ من الصلاة لایقوم بالدعاء“ جب نماز جنازہ سے فارغ ہو دعاء کیلئے نہ ٹھہرے،

(۱۷) علامہ محمود بن احمد بن عبدالعزیز بن عمر بن مازہ بخاری (متوفی سنہ ۶۱۶ھ) فرماتے ہیں

ولا يقوم الرجل بالدعاء بعد صلوة الجنازة لانه قد دعا مرة لان اكثر صلوة الجنازة الدعاء (فتاویٰ المحيط البرهانی ۲/۳۳۸ طبع مکتبہ حقانیہ پشاور)

نماز جنازہ کے بعد دعاء کے لئے نہ ٹھہرا رہے کیونکہ ایک بار دعا کر چکا کیونکہ نماز جنازہ کا اکثر حصہ دعا ہے،

(۱۸) مولانا مفتی نصیر الدین رحمہ اللہ فرماتے ہیں ”بعدہ ایستادہ نماند برائے دعاء“ جنازہ کے بعد دعاء کیلئے نہ کھڑا رہے (فتاویٰ برہنہ طبع نوکشور لکھنؤ)

(۱۹) مولانا سید لعل شاہ صاحب بخاری رحمہ اللہ لکھتے ہیں کہ اعلیٰ حضرت بذل الجواز ص ۹ میں لکھتے ہیں کہ ذخیرہ کبریٰ میں ہے لایقوم بالدعاء بعد صلاة الجنائز کہ نماز جنازہ کے بعد دعاء کیلئے آدمی نہ ٹھہرا کرے،

(۲۰) اور لکھتے ہیں کہ مولوی فیض عالم بریلوی لکھتے ہیں کہ کافی شرح وافی میں ہے ”لایقوم بالدعاء بعد صلاة الجنائز لانه يشبه الزيادة فيها“ نماز جنازہ کے بعد دعاء کیلئے نہ ٹھہرا رہے کیونکہ یہ نماز جنازہ میں زیادتی کے مشابہ ہے (بذل الجواز ص ۱۱۲ الکلام الموزون ص ۶۹، ۷۰)

ان عبارات سے متعلق قادری صاحب اور بریلوی حضرات یہ تاویل کرتے ہیں کہ ان عبارات میں ہے ”لایقوم بالدعاء“ یعنی کھڑے ہو کر دعاء نہ کرے کیونکہ مقید بقید پر نفی ہو تو قید کی نفی ہوتی ہے نہ کہ مقید کی، تو اگر صفیں توڑ کر بیٹھ جائیں اور دعا کریں تو ان عبارات کے خلاف اور ممنوع نہ ہوگا،

لیکن انصاف سے سنیں اور سمجھیں تو یہ تاویل کئی وجہ سے درست نہیں لگتی

اول: اس لئے کہ اگر ان کی بات تسلیم کی جائے تو ان حضرات نے کلام مقید بقید میں یہ بھی نہ سمجھا کہ قید کیا ہے؟ اور مقید کیا ہے؟ لایقوم بالدعاء اور لایقوم داعیاً کا مفہوم ایک ہے، اور دونوں طرح کی عبارت ذکر ہوئی ہے لایقوم مقید ہے اور بالدعاء قید ہے کیونکہ عبارت ”لایقوم داعیاً“ میں ”داعیاً“ ”يقوم“ کی ضمیر ”هو“ سے حال ہے، اور حال ذوالحال کے عامل کے لئے قید ہوتا ہے ذوالحال مقید ہوتا ہے، جیسا کہ ”ما جاء نی زید راکباً“ نہیں آیا میرے پاس زید سوار ہو کر، اس میں راکباً قید ہے عدم مجیء زید مقید ہے یہ مطلب نہیں کہ بالکل نہیں آیا بلکہ یہ مطلب ہے کہ سوار ہو کر نہیں آیا، اس بات کو خوب غور سے سمجھنے کے بعد سمجھیں کہ جب بالدعاء اور داعیاً قید ہوئے تو مطلب یہ نکلا کہ نماز جنازہ کے بعد اگر آدمی کسی اور غرض سے کھڑا رہے تو اس کا کھڑے رہنا منع نہیں لیکن اگر دعاء کیلئے کھڑا رہے تو یہ منع ہے تو دعاء کرنے کیلئے نہ

کھڑا ہو (نہ یہ کہ کھڑا ہو کر دعا نہ کرے) کیونکہ جنازہ کے بعد دعا نہیں کرنی ہے، یہ بات سمجھیں اور خوب غور کر کے سمجھیں،
دوم: لایقوم میں عدم قیام بمعنی ”نہ کھڑا ہو“ نہیں ہے بلکہ عدم قیام بمعنی ”ارتکاب نہ کرے یعنی فعل دعا نہ کرے، کیونکہ یہ عربی الفاظ ہیں اور عربی لغت میں ”قام بہ“ یعنی قیام متعدی بہ باء ہو تو اس کا معنی ادا کرنا ہے کھڑا ہونا نہیں ہے، مشہور عربی لغت المنجد مادہ ق و م (ص ۶۲۳ طبع مؤسسہ انتشارات دارالعلم تہران عکس دارالمشرق بیروت) میں ہے
 قام یقوم قوماً وقومۃً و قیاماً وقامۃً بالامر تولاه، یعنی قام بالامر کا معنی تولی الامر ہے،

اور تولی الامر کا معنی تقلدہ وقام بہ کیا ہے (ص ۹۱۹) اور تقلد الامر کا معنی الزمہ نفسہ واحتملہ کیا ہے (ص ۶۳۹) یعنی کام اپنے اوپر لازم کرنا اور ادا کرنا، تو قام بالدعاء کا معنی دعا کی ادائیگی اور دعا اپنے ذمہ کرنا ہے، تو لایقوم بالدعاء کا معنی ہوا کہ دعا نہ کرے،

اگر لغت سے سمجھ نہ آیا تو حدیث سے سمجھ لیں، حدیث میں لفظ ہیں

”رجل آتاه الله القرآن فهو یقوم به آناء اللیل و آناء النهار“ (بخاری مسلم ترمذی ابن ماجہ مسند احمد)

اس کا ترجمہ حضرت شیخ الحدیث مولانا زکریا رحمہ اللہ نے یوں کیا ہے، ایک وہ جس کو حق تعالیٰ شانہ نے قرآن شریف کی تلاوت عطا فرمائی اور وہ دن رات اس میں مشغول رہتا ہے،
 حضرت علامہ عینی رحمہ اللہ فرماتے ہیں

والمراد بالقیام بالکتاب العمل به (عمدہ القاری ۵۹/۲۰ مکتبہ رشیدیہ کوئٹہ)

کتاب اللہ کے ساتھ قیام سے مراد اس پر عمل کرنا ہے

حضرت ابن عمر رضی اللہ عنہ کی حدیث میں ”یقوم بہ“ اور ”قام بہ“ کے لفظ ہیں، اور حضرت ابو ہریرہ رضی اللہ عنہ کی حدیث میں ”یتلوہ آناء اللیل“ کے لفظ ہیں، حضرت ابو ہریرہ رضی اللہ عنہ کی حدیث حضرت ابن عمر رضی اللہ عنہ کی حدیث کی تفسیر ہے، تو قرآن مجید کے ساتھ قیام سے مراد ہے اس کو پڑھنا اور اس پر عمل کرنا۔

حضرت ابو ہریرہ رضی اللہ عنہ کی ایک حدیث میں لفظ ہیں

مثل القرآن لمن تعلم فقراً وقام به الخ (مشکوٰۃ رقم الحدیث ۲۱۴۳ کتاب فضائل القرآن)

اس کا ترجمہ حضرت ملا علی قاری رحمہ اللہ کرتے ہیں

”فقراً وقام به“ ای داوم علی قراتہ او عمل به (مرقات ۵/۴۳)

پڑھا اور اس کے ساتھ قیام کیا یعنی اس کی تلاوت کی پابندی کی یا اس پر عمل کیا۔

علامہ ابن حجر رحمہ اللہ فرماتے ہیں

المراد بالقیام بہ العمل بہ مطلقاً اعم من تلاوته داخل الصلوة او خارجها ومن تعليمه والحکم والفتویٰ بمقتضاه (فتح الباری ۱/۴۷۱ و ۱۰/۲۷۱ طبع دار الفکر بیروت)

قرآن مجید کے قیام سے مراد مطلقاً اس پر عمل ہے جو عام ہے چاہے نماز کے اندر یا باہر تلاوت ہو یا سیکھنا ہو یا اس کے مقتضی کے مطابق فیصلہ کرنا اور فتویٰ دینا ہو۔

تو دیکھیں کہ قام بالقرآن کا معنی ہو قرآن میں مشغول ہونا، اس پر عمل کرنا، اسکی تلاوت کرنا، توقام بالدعاء کا معنی بھی ہو ادعا میں مشغول ہونا اور لایقوم بالدعاء کا معنی ہو ادعا میں مشغول نہ ہو، دعا کا عمل نہ کرے۔

ایک اور حدیث میں ہے ”لاتزال من امتی امة قائمة بامر اللہ“ میری امت میں سے ایک جماعت ہمیشہ ایسی رہے گی جو اللہ کے امر یعنی دین کو قائم کرنے والی ہوگی یعنی اس پر عمل پیرا رہے گی،

اس حدیث میں بھی قام بالدین کا معنی دین کے احکام کی ادائیگی ہے نہ کہ اللہ کے دین پر کھڑے ہو کر عمل کرنا،

علامہ محمد طاہر ہندی رحمہ اللہ معنی کرتے ہیں

امة قائمة متمسكة بدینہا یعنی اپنے دین پر مضبوطی سے عمل کرنے والی جماعت ہوگی، اور قام بالامر کا معنی کرتے ہیں حفظہ ولم یضیعه امر کو قائم کیا یعنی حفاظت کی اور ضائع نہ ہونے دیا (مجمع بحار الانوار ۳/۱۸۳، ۱۸۴)

سوچنے کی بات ہے کہ ثلاثی مجرد کا صیغہ جب کسی حرف کے ذریعہ متعدی ہو تو اس کا معنی تعدیہ والا کرنا چاہیے نہ کہ لازم والا، تو فقہاء کی عبارت میں لایقوم بالدعاء کے اندر لایقوم متعدی بذریعہ باء ہوا تو اگر ترجمہ کریں نہ کھڑا ہو دعا کرتے ہوئے، تو کھڑا ہونا لازم کا ترجمہ ہے، اور جب معنی کریں نہ قائم کرے دعا کو یعنی نماز جنازہ کے بعد دعا کا عمل نہ کرے تو یہ ترجمہ متعدی والا ہوگا، اور صحیح ہوگا، لہذا مذکورہ عبارات میں قام بالدعاء اور لایقوم بالدعاء کا معنی دعا کی ادائیگی ہے، تو مطلق دعا کرنے سے منع کیا گیا ہے، لہذا یہ تاویل غلط ہے کہ قیام کی حالت میں دعا سے منع کیا گیا ہے اور بیٹھ کر دعا کی جاسکتی ہے (اگر یہ معنی کسی معتبر بزرگ نے بھی کیا ہو تو اس سے بھی غلطی ہوئی)

الحاصل ان عبارات سے معلوم ہوا کہ نماز جنازہ کے بعد دعا نہیں کرنی چاہیے کہ مکروہ ہے امام ابو بکر اور مفتی سعد اللہ اور مولانا عبدالحی رحمہم اللہ کی عبارات میں مکروہ کہا گیا ہے، اور جب مطلق مکروہ بولا جائے تو حقیقی معنی میں مکروہ تحریمی مراد ہوتا ہے کیونکہ وہ مکروہ کافر دکا مل ہے،

مکروہ ٹھہرانے کے لئے دلیل؟

سوال: جب تم اس کو مکروہ کہتے ہو تو مکروہ کیلئے دلیل ضروری ہے کیونکہ فتاویٰ شامی میں ہے ”لان الکراہۃ حکم شرعی فلا بد له من دلیل“ (کراہت حکم شرعی ہے اس لئے اس کیلئے دلیل ضروری ہے) تو اس کے مکروہ ہونے پر کوئی نص پیش کرو؟

جواب:

اول: تو اس دلیل شرعی کا معلوم ہونا مقلد کیلئے ضروری نہیں لہذا جس فقہ کا پیروکار ہے اس کے فقہاء جب مکروہ کہیں تو بس مقلد مکروہ سمجھے یہی فقہی تصریح مکروہ کی دلیل ہوگی

دوم: دلیل شرعی صرف قرآن و حدیث کا نام نہیں بلکہ فقہی تصریح بھی دلیل شرعی ہے اور اس بارے میں فقہاء کی تصریحات ابھی پیش ہو چکی ہیں،

سوم: جس عمل کا ثبوت ادلہ اربعہ سے نہ ہو نبی کریم ﷺ اور صحابہ تابعین و تبع تابعین سے کرنا ثابت نہ ہو اور ثواب سمجھ کیا جائے اور نہ کرنے والوں پر طعن ہو وہ بدعت ہوتا ہے اس کا بدعت ہونا ہی مکروہ ہونے کی دلیل ہے کیونکہ نبی کریم ﷺ اور صحابہ رضی اللہ عنہم و سلف نے بدعت سے سختی سے منع فرمایا ہے، یہی منع دلیل کراہت ہوگی،

اہل بدعت کے دلائل اور جواب:

اس سلسلہ میں بریلوی حضرات نے جو دلائل پیش کئے ہیں وہ کئی قسم کے ہیں یعنی قرآن مجید اور احادیث اور بعض فقہی عبارات، ان دلائل کا جائزہ لینا بھی ضروری ہے،

قرآن مجید:

قرآن مجید سے جو آیات پیش کی گئیں ان میں سے صرف دو قابل بحث ہیں

پہلی دلیل:

(۱) قرآن مجید میں ہے

اجیب دعوة الداع اذا دعان (سورہ بقرہ ۱۸۶)

میں دعاء مانگنے والے کی دعا قبول کرتا ہوں جب بھی مجھ سے دعاء مانگے،

اس آیت سے ظاہر ہوا کہ ہر وقت دعا کی اجازت ہے اور ہر وقت دعا قبول ہوتی ہے، اس آیت میں عموم ہے اس میں تخصیص کرنا یا قید لگانا تب جائز ہے کہ تخصیص و تنقید پر قرآن مجید کی آیت یا کم از کم حدیث متواتر یا مشہور پیش کی جائے کسی فقیہ کی فقہی عبارت تو کجا اخبار آحاد اور قیاس سے تخصیص کرنا جائز نہیں ہے (قرآن و سنت کی روشنی میں دعاء کا ثبوت ص ۱)

جواب:

اولاً: ہم تسلیم کرتے ہیں کہ دعا کیلئے کوئی خاص وقت مقرر نہیں ہر وقت دعا کی جاسکتی ہے لیکن کسی خاص وقت کو خود دعا سے خاص بنا لینا ہرگز جائز نہیں، خود قادری صاحب لکھتے ہیں کہ طحاوی شرح مراقی الفلاح میں ہے

يُكْرَهُ أَنْ يَخْصَّ صَلَاةً أَوْ وَقْتًا بَدْعَاءٍ يَهْمُ بِمَكْرُوهٍ هِيَ أَنَّ آدَمِيَّ كَسَى خَاصَّ نَمَازٍ أَوْ وَقْتٍ كَسَا تَهْدِي دَعَا كَوَاصٍ كَرَّهَ،

جس کو علامہ طحاوی مکروہ کہہ رہے ہیں بتائیں کہ وہ آیت کو کسی خبر متواتر یا مشہور سے خاص کر رہے ہیں یا محض اپنی طرف سے یہ کہہ کر آیت میں تخصیص کر کے نسخ کر رہے ہیں یا ان کا یہ بیان آیت کے اندر تخصیص نہیں بلکہ آیت کا بیان ہی ہے؟ جب تخصیص نہیں تو ان کی یہ عبارت صاف بتاتی ہے کہ کسی نماز یا وقت کو دعا سے خاص کرنے والا آیت پر عمل نہیں کر رہا بلکہ بدعت ایجاد کر رہا ہے، اگر آدمی کی یہ تخصیص آیت کے تحت ہوتی تو مکروہ کیوں ہوتی؟

ثانیاً: اگر آیت میں عموم ہے اور اس کی تخصیص خبر واحد یا فقہی عبارت سے کرنا جائز نہیں تو جناب فرمائیں بیت الخلاء میں اور تکبیر تحریمہ کے وقت اور سورہ فاتحہ و سورت کے درمیان اور سورہ و رکوع کے درمیان اور دوسرے سجدہ کے بعد قیام سے پہلے اور قعدہ اولیٰ میں عہدہ و رسولہ کے بعد اور نماز جنازہ میں پہلی و دوسری تکبیر کے بعد اور اذان کے درمیان و اقامت کے درمیان دعا کرنا (آیت کے عموم کی وجہ سے) جائز ہے یا ناجائز؟ اگر ناجائز ہے تو آیت کے عموم سے کیوں نکلی؟ کیا ان مقامات سے متعلق کوئی خبر متواتر یا مشہور آپ کے سامنے آئی ہے؟ تو پیش کیجئے، یا خبر واحد یا فقہی عبارت؟ جبکہ اس کو لیکر تخصیص ناجائز کہتے ہو پھر تمہارے لئے تخصیص کیوں جائز ہوگئی اور ہمارے لئے کیوں ناجائز ہوئی؟

یہ سوال قادری صاحب کو نہ سمجھ آیا تھا نہ معقول جواب دے سکے، اگر کوئی بریلوی سمجھ جائے تو خوب سوچ کر جواب دے،

ثالثاً: فقہاء فرماتے ہیں کہ قرآن و سنت میں کوئی عام عام نہیں بلکہ ہر عام مخصوص عنہ البعض ہے

حضرت شیخ الحدیث مولانا زکریا رحمہ اللہ علامہ عینی رحمہ اللہ سے نقل کرتے ہیں

ان اهل الاصول قالوا ما من عام الا وقد خص والمخصص قد يكون عقلياً او عرفياً

(اوجز المسالك ۵۷/۲، عمدة القاری ۹۸/۲)

”اصولی حضرات کہتے ہیں کہ جو بھی عام ہے اس کو خاص کیا گیا ہے پھر اس کا تخصّص کبھی عقلی ہوتا ہے اور کبھی عرفی“
تو یہ آیت بھی عام مخصوص عنہ البعض ہے تو جو بعض اس آیت سے خارج ہیں ان میں ایک نماز جنازہ کے بعد کا وقت بھی ہے کہ آیت میں وہ داخل نہیں ہے جس کی دلیل فقہاء کی عبارات ہیں،

دوسری دلیل:

(۲) قرآن مجید میں ہے

فاذا فرغت فانصب (سورہ الم نشرح ۷)

کہ جب آپ ﷺ فارغ ہو جاؤ تو مشغول ہو جاؤ،

مفسرین نے آیت کی ایک تفسیر یہ کی ہے فاذا فرغت من الصلاة یا من صلاتک فانصب فی الدعاء، کہ جب آپ ﷺ نماز سے فارغ ہو جاؤ تو دعاء میں مشغول ہو جاؤ، تو ہر نماز کے بعد دعاء کا حکم ہے جن میں نماز جنازہ بھی داخل ہے،

جواب:

اولاً: اس آیت کے تحت جتنی تفسیروں کے حوالے دیئے جاتے ہیں سب میں لفظ ”من صلاتک“ اور ”من الصلاة“ ہیں اور دونوں معرفہ ہیں ایک معرفہ بہ الف لام دوسرا معرفہ بہ اضافت، اور معرفہ میں عموم نہیں ہوتا اس لئے ہر قسم کی نماز مراد نہیں ہے بلکہ خاص نماز معروف مراد ہے جس کو سنتے ہی ہر سمجھ جاتا ہے یعنی پانچ وقتی نماز، چنانچہ آیت کی تفسیر میں یہ لفظ بھی آتے ہیں

”اذا فرغت من الصلاة المكتوبة“ جب آپ ﷺ فرض نماز سے فارغ ہو،

مکتوب نماز سے ہنجا نہ نماز مراد ہوتی ہے کیونکہ صلاة مکتوبہ وہی ہے نہ کہ ہر قسم کی نماز، پھر نماز جنازہ حقیقت میں نماز نہیں ہے دعاء ہے، تو وہ صلاة کا مصداق نہیں ہے، اگر کوئی آیت کی تفسیر میں لفظ ”من صلاة الجنائزہ“ دکھائیں تو منہ مانگا انعام دیا جائے گا،

ثانیاً: فرض نمازوں کے بعد دعاء کا مصداق وہ دعاء بھی ہے جو نمازوں کے آخر میں تشہد کے بعد درود شریف پڑھ کر مانگی جاتی ہے،

ثم قال فاذا فرغت يا محمد من الصلاة المكتوبة بعد التشهد والقرأة والركوع والسجود وانت جالس

قبل ان تسلم فانصب (تفسیر مقاتل بن سلیمان ۴/۷۲)

الضحاک یقول فی قوله فاذا فرغت فانصب یقول من الصلاة المكتوبة قبل ان تُسَلِّم فانصب (جامع البیان طبری ۲۴/۴۹۶)

ای اذا فرغت من الصلاة فاتعب بالدعاء ابن مسعود قبل التسليم (غرائب التفسیر للنیشابوری ۲/۱۳۵۸) قال الشعبي اذا فرغت من التشهد فادع لدنياك و آخرتك (تفسیر الرازی ۳۲/۲۰۹) ومعناه فاذا فرغت من اركان الصلاة او قارب الفراغ منها (تبیین الحقائق ۱/۱۲۲) واما فی القعدة الاخيرة فیدعو بعد التشهد ویسأل حاجته لقوله تعالى فاذا فرغت فانصب جاء فی التفسیران المراد منه الدعاء فی آخر الصلاة فانصب للدعاء (بدائع الصنائع ۱/۲۱۳)

علامہ سرخسی رحمہ اللہ فرماتے ہیں کہ جب نمازی تشہد پڑھ کر درود شریف پڑھ لے تو

ثم یدعو لحاجته لقوله تعالى فاذا فرغت فانصب والی ربک فارغب (مبسوط ۱/۳۰)

تو اپنی حاجت کیلئے دعا مانگے کیونکہ اللہ تعالیٰ نے حکم فرمایا فاذا فرغت فانصب (پھر سلام پھیرے)

دیکھیں علامہ سرخسی وغیرہم آیت کا مصداق وہ دعاء قرار دیتے ہیں جو سلام سے پہلے کی جاتی ہے نہ کہ سلام کے بعد کی دعاء، تو جس طرح آیت سے وہ دعا مراد ہے جو نماز کے اندر تشہد کے بعد ہے، اسی طرح نماز جنازہ کے اندر سلام سے پہلے کی دعا مراد ہوگی، لہذا اس سے دعاء بعد جنازہ ہرگز ثابت نہیں ہوتی،

ثالثاً: آیت کی ایک تفسیر میں فرمایا گیا کہ ایک عبادت سے فارغ ہو کر دوسری عبادت میں لگ جاؤ، اور چوں کہ فرض نماز عبادت ہے اس لئے اُس کے بعد دعا جیسی عبادت میں لگنے کا حکم ہے لیکن جنازہ عبادتِ خداوندی نہیں ہے کہ اُس کے بعد دوسری عبادت یعنی دعاء میں مشغول ہونے کا حکم ہو بلکہ جنازہ مسلمان میت کا حق ادا کرنے کے لئے میت کے حق میں دعاء ہے، لہذا آیت کے حکم میں دعاء بعد جنازہ داخل ہی نہیں ہے،

احادیث نبویہ:

اور جو احادیث بطور دلیل پیش کی جاتی ہیں وہ متعدد ہیں

پہلی حدیث:

(۱) قادری صاحب نے اور ہمارے علاقہ کے ایک مفتی صاحب نے اپنی نظر میں سب سے مضبوط جو دلیل پیش کی ہے (جو ہر بریلوی پیش کیا کرتا ہے) وہ حضرت ابو ہریرہ رضی اللہ عنہ کی حدیث ہے کہ رسول اللہ ﷺ نے ارشاد فرمایا

اذاصلیتم علی المیت فاخلصوا له الدعاء

اور ترجمہ اس طرح کیا ہے ”جب تم میت پر نماز جنازہ پڑھ چکو تو اس کیلئے فوراً خصوصیت سے دعا کرلو، اور خصوصیت سے دعاء تب ہوگی کہ نام لیکر دعا کی جائے، کیونکہ نماز جنازہ کے اندر جو دعا ہے وہ عمومی ہے، خاص میت موجود کیلئے نہیں ہے، نیز یہ دعا بعد از جنازہ ہونی چاہیئے کیونکہ فاخلصوا میں فاء جزائیہ ہے اور جزا ہمیشہ شرط کے بعد آتی ہے، نیز فاء تعقیب مع الوصل کیلئے آتی ہے، اس لئے دعا فوراً بعد ہونی چاہیئے، ورنہ فاء اور اذا کا اور شرط و جزا کا فائدہ حاصل نہ ہوگا،

جواب:

اولاً: حدیث پاک کا یہ مفہوم کسی بھی محدث اور شارح حدیث نے بیان نہیں کیا خود بریلوی حضرات کا اپنی رسم کی تقویت کیلئے گھڑنٹو ڈھکوسلہ ہے،

حضرت شیخ عبدالحق محدث دہلوی رحمہ اللہ اس حدیث کا ترجمہ یوں کرتے ہیں

چوں نماز گزارید بر میت پس خالص کنید برائے وی دعا را و اخلاص بے آمیغ کردن وبے ریا و سمعہ

آوردن طاعت خدا را (اشعة اللمعات ۱/۳۱ طبع نولکشور لکھنوسن طبع ۱۹۱۳ء)

جب میت پر نماز ادا کرو تو اس کیلئے دعاء خالص کرو، اخلاص امیزش کے بغیر اور ریا و شہرت کے بغیر اللہ کیلئے کام کرنے کو کہتے ہیں،

مولانا نواب قطب الدین دہلوی رحمہ اللہ ترجمہ یوں کرتے ہیں

”فرمایا رسول خدا ﷺ نے جس وقت کہ پڑھو تم نماز میت پر پس خالص کرو اس کیلئے دعا یعنی کسی کے دکھانے سنانے کا خیال نہ ہو خالص اللہ کی خوشنودی منظور ہو اور دل سے دعا کرو (مظاہر حق ۲/۵۴)

یاد رہے کہ مولانا دہلوی اور قطب الدین رحمہما اللہ کی عبارت میں لفظ پس کا اردو ترجمہ [تو] ہے نہ کہ اس کا ترجمہ نماز جنازہ کے پیچھے یعنی اس کے بعد، اس لئے لفظ پس کا سہارا لے کر جنازہ کے بعد کا ترجمہ سمجھ لینا جہالت ہے، ورنہ مطلب یہ نکلے گا کہ حضرت شیخ رحمہ اللہ فرما رہے ہیں کہ جب جنازہ پڑھو تو میت کے لئے دعا میں اخلاص جنازے کے بعد ہونا چاہیئے، حالاں کہ اخلاص جنازہ کے اندر کی دعا میں مطلوب ہے،

حضرت ملا علی قاری رحمہ اللہ فرماتے ہیں

قال ابن الملک ادعوا له بالاعتقاد والاخلاص انتھی، ویمكن ان یکون معناه اجعلوا الدعاء خالصاً له

فی القلب وان کان عاماً فی اللفظ (مرقات ۲/۱۴۱)

ابن الملک کہتے ہیں کہ مطلب یہ ہے کہ میت کیلئے عقیدت و اخلاص کے ساتھ دعا کرو، اور یہ معنی بھی ہو سکتا ہے کہ دل میں دعا کو خاص میت کیلئے ٹھہراؤ اگرچہ الفاظ کے اعتبار سے عام ہے، علامہ ابن حجر رحمہ اللہ فرماتے ہیں

الدعاء للمیت بخصوصه بعد التكبيرة الثالثة ركن (مرقات ۱۴۱/۳)

یعنی میت کیلئے خصوصیت کے ساتھ جس دعا کا فرمایا گیا یہ خصوصی دعا تیسری تکبیر کے بعد رکن ہے، معلوم ہوا کہ اس حدیث میں اخلاص سے دعا کا حکم ہے، اور ظاہر ہے کہ اخلاص کا یہ حکم تیسری تکبیر کے بعد اندر کی دعا سے متعلق ہے اگرچہ اس کے رکن ہونے میں احناف کا شوافع سے اختلاف ہے، مولانا مفتی سعد اللہ رحمہ اللہ کے فتاویٰ سعدیہ (ص ۱۳۰) سے منقول ہے کہ فرماتے ہیں

”آنچه درسند ابی داؤد این حدیث منقولست اذا صلیتم علی المیت فاخصلوا له الدعاء مراد ازان دعائیست کہ قبل تکبیر چہارم در نماز میخوانند نہ بعد آن زیرا کہ نہ فرمودہ است کہ اذا فرغتم عن الصلاة (تحقیق الدعاء ص ۷۹)

کہ یہ جو ابوداؤد میں حدیث منقول ہے کہ جب میت پر نماز پڑھو تو اس کیلئے خالص دعا کرو اس سے وہ دعا مراد ہے جو چوتھی تکبیر سے پہلے ہے نماز کے بعد کی دعا مراد نہیں، کیونکہ اذا فرغتم عن الصلاة نہیں فرمایا،

امام ابن ماجہ اس حدیث پر عنوان قائم کرتے ہیں ”باب ماجاء فی الدعاء فی الصلاة علی الجنابة“ امام بیہقی کا عنوان ہے ”باب الدعاء فی صلاة الجنابة“ اس عنوان میں ”فی صلاة الجنابة“ اور ”فی الصلاة علی الجنابة“ میں فی ظرف کا ہے، اور نماز جنازہ مظروف ہے جس کا صاف مطلب یہ ہے کہ ان محدثین کے نزدیک بھی یہ حدیث نماز جنازہ کے اندر کی دعا سے متعلق ہے، تو آپ لوگوں نے (جو کہ عجبی ہو) حدیث کو زیادہ سمجھا ہے یا ان حضرات نے جو عربی ہیں؟ جبکہ وہ اذا اور فاء کا قاعدہ بھی آپ سے زیادہ جانتے ہیں؟ لہذا اگرچہ اذا اور فاء موجود ہے مگر اس حدیث میں اذا اور فاء کا وہ قاعدہ مستعمل نہیں ہیں،

ثانیاً: آپ لوگ بھی اذا اور فاء کا قاعدہ ہر جگہ لاگو نہیں کرتے مثلاً اذا قرأت القرآن فاستعذ بالله کا معنی یہ نہیں کہ قرآن پڑھ لینے کے بعد اعوذ باللہ پڑھو (اگرچہ محض احتمال کے طور پر امام رازی نے کہا ہے، مگر آیت کا اصل حکم خداوندی تلاوت سے پہلے تعوذ کا ہے) اور اذا قمتم الی الصلاة فاغسلوا کا معنی یہ نہیں کہ جب نماز کیلئے کھڑے ہو جاؤ تب وضو کرو، اور اذا رکع فارکعوا جب امام رکوع سے فارغ ہو جائے تب رکوع کرو، جیسے یہاں حقیقی معنی متروک ہیں ایسے ہی

حدیث ابو ہریرہ میں بھی اذا اور فاء کا یہ معنی متروک ہے، اور معنی ہے ”اذا اردتم الصلاة على الميت ونوئتم فاجعلوا الدعاء خالصا للميت“ یعنی نماز جنازہ کی نیت کے وقت دعا کو خاص میت کیلئے کرنے کی نیت کرلو، جیسے سب لوگ نیت کے وقت خاص کرتے ہیں

ثالثاً: جیسے قرآن مجید کی ایک آیت دوسری کی تفسیر کرتی ہے ایسے ہی ایک حدیث دوسری حدیث کی تفسیر کرتی ہے اسی سلسلہ کی دوسری حدیث ملاحظہ ہو جو حدیث ابو ہریرہ رضی اللہ عنہ کی بہترین تفسیر ہے جس کے مقابلہ میں کم از کم عاشق رسول ﷺ کے نزدیک کوئی دوسری تفسیر ہرگز حجت نہیں ہو سکتی اور ہوا پرستی کا علاج نہیں ہے،

(۱) علامہ ابن حجر رحمہ اللہ امام عبدالرزاق و نسائی رحمہما اللہ سے حضرت ابو امامہ بن سہل رضی اللہ عنہ کی روایت ذکر کرتے ہیں کہ وہ فرماتے ہیں

السنة في الصلاة على الجنازة ان يكبر ثم يقرأ بام القرآن ثم يصلي على النبي ﷺ ثم يخلص الدعاء للميت الحديث اسناده صحيح (فتح الباری ۳ / ۴۳۶)

نماز جنازہ میں سنت نبوی یہ ہے کہ تکبیر کہے پھر (عند الاحناف بیت ثناء) سورہ فاتحہ پڑھے پھر درود شریف پڑھے پھر خالص میت کیلئے دعا کرے،

(۲) حضرت ابو امامہ رضی اللہ عنہ نے حضرت سعید بن مسیب رحمہ اللہ سے بیان فرمایا

من السنة في الصلاة على الجنازة ان يقرأ بفاتحة الكتاب ثم يصلي على رسول الله ﷺ ثم يخلص الدعاء للميت حتى يفرغ ... ثم يسلم في نفسه (ابن ابی شیبہ ۳ / ۱۸۰)

نماز جنازہ میں سنت نبوی یہ ہے کہ سورہ فاتحہ (بیت ثناء) پڑھے پھر درود شریف پڑھے پھر خالص میت کیلئے دعا کرے یہاں تک کہ فارغ ہو پھر آہستہ سے سلام پھیر دے،

(۳) حضرت ابو امامہ رضی اللہ عنہ سے ایک روایت یوں ہے کہ مجھے ایک صحابی رضی اللہ عنہ نے بتایا

ان السنة في الصلاة على الجنازة ان يكبر الامام ثم يقرأ بفاتحة الكتاب بعد التكبيرة الاولى سراً في نفسه ثم يصلي على النبي ﷺ و يخلص الدعاء للجنازة في التكبيرات ثم يسلم في نفسه (سنن

البيهقي ۳۹ / ۲ مسند الامام الشافعي ۳۵۹)

نماز جنازہ میں سنت یہ ہے کہ امام تکبیر کہے پھر پہلی تکبیر کے بعد آہستہ سے فاتحہ پڑھے پھر درود شریف پڑھے اور تکبیرات

میں خالص میت کیلئے دعا کرے پھر آہستہ سے سلام پھیر دے،

اس صحیح روایت سے حدیث ابو ہریرہ کی بے غبار تفسیر ہو رہی ہے کہ میت کیلئے جو خالص دعا کرنے کا حکم ہے وہ سنت نبوی ﷺ سے یوں ثابت ہے کہ نماز جنازہ کے اندر سلام سے پہلے کی خالص دعا ہے، نہ کہ بعد کی، لہذا ان حضرات کے سارے قاعدے ٹوٹ گئے نہ اذا اور فاء کے سہارے کی گنجائش رہی ہے، نہ جنازہ کے بعد الگ سے نام لیکر دعا کرنے کی گنجائش رہی، پھر بھی اگر کوئی ضدی اصرار کرے تو ہم اتنا کہیں گے کہ بے حیا باش و ہرچہ خواہی کن، کیا حدیث نبوی مفسر کے بعد ایسی تاویلات کی گنجائش رہتی بھی ہے؟ مزید کسی اور جواب کی گنجائش نہیں ہے، ہاں اتنا عرض کریں گے کہ اگر پھر بھی کوئی ضد کرے تو کسی ایک معتبر محدث یا شارح حدیث کا حوالہ پیش کرے کہ یہاں اذا اور فاء کا تعقیب مع الوصل کا معنی ملحوظ ہے۔

یاد رہے کہ کبھی تعقیب مع الوصل محض بیانی اور ذکر کی ہوتی ہے حقیقی اور صوری تعقیب مقصود نہیں ہوتی یہاں بھی زیادہ سے زیادہ یہی ذکر تعقیب ہے،

دوسری دلیل:

ایک دلیل ضمنی طور پر یہ بھی سنتے جائیں کہ مولوی سعید اسعد ملتانی کا مولانا یوسف رحمانی سے اسی مسئلہ پر مناظرہ ہوا، اس مناظرہ میں سعید اسعد نے حضرت ابن عباس رضی اللہ عنہ کی بخاری شریف کی روایت پیش کی کہ انہوں نے نماز جنازہ کے بعد فاتحہ پڑھی اور فرمایا میں نے اس لئے پڑھی تاکہ تمہیں معلوم ہو جائے کہ سنت ہے کہ جنازہ کے بعد فاتحہ پڑھی جائے۔

اس حدیث میں ملتانی صاحب نے سخت تحریف معنوی کی ہے، ٹھیک ہے کہ امام اعظم رحمہ اللہ کے نزدیک بطور قرأت جنازہ میں فاتحہ نہیں ہے مگر امام اعظم رحمہ اللہ یہ تو نہیں فرما گئے کہ میرے مذہب کی خاطر ایک صحیح حدیث میں تحریف معنوی کر کے میرے مذہب کو بچانا، حدیث ابوامامہ رضی اللہ عنہ سے بھی صاف واضح ہے کہ جن حدیثوں میں فاتحہ پڑھنے کا ثبوت ہے وہ نماز جنازہ کے اندر فاتحہ ہے نہ کہ نماز جنازہ کے بعد، اور حضرت ابن عباس رضی اللہ عنہما کی حدیث بھی جنازہ کے اندر کی فاتحہ سے متعلق ہے جو احناف کے نزدیک بطور ثناء اور دعا پڑھی جاسکتی ہے بطور قرأت نہیں پڑھی جاسکتی، اس لئے احناف کو حدیث ابن عباس رضی اللہ عنہ سے کسی طرح جان چھڑانے کی ضرورت نہیں کیونکہ وہ بھی احناف کے خلاف نہیں ہے، اور شیخ عبدالحق محدث دہلوی رحمہ اللہ نے بھی ترجمہ کرتے ہوئے اس کو جنازہ کے اندر فاتحہ سے متعلق بتایا ہے البتہ یہ بھی ذکر کیا کہ احتمال ہے کہ جنازہ کے بعد فاتحہ پڑھنا مراد ہو تو محض احتمال کے طور پر اس فاتحہ پڑھنے کو جنازہ کے بعد ہونا ذکر کیا ہے (اشعۃ المعانی) اور احتمال محض پر عمارت قائم نہیں کی جاسکتی، لہذا اس کی حیثیت احتمال محض سے زیادہ نہیں ہے،

تیسری دلیل:

چوتھی دلیل:

بخاری شریف میں ہے کہ آپ ﷺ نے حضرت عبید بن قیس ابو عامر اشعری رضی اللہ عنہ کے فوت ہونے پر ان کیلئے دعا کی اللھم اغفر لعبید ابی عامر (بخاری ۲/۶۱۹)

جواب: یہ دعا تو وفات کے بعد جنازہ سے بھی پہلے تھی، نماز جنازہ کے بعد نہیں تھی،

پانچویں دلیل:

مسلم شریف (۲/۴۲۲) میں ہے کہ حضرت عمر فاروق رضی اللہ عنہ کی وفات کے بعد لوگوں نے جنازہ کو گھیر لیا، دعائیں فرما رہے تھے اور ثناء و تعریف کر رہے تھے ”فتكفہ الناس يدعون و یشنون“ حضرت ابن عباس رضی اللہ عنہ کہتے ہیں کہ اس قوم میں میں موجود تھا جو حضرت عمر رضی اللہ عنہ کیلئے دعا کر رہے تھے، دیکھو صحیحین کی حدیث سے ہم نے دعا کا صاف ثبوت دے دیا،

جواب: بیشک دعا کا ثبوت دیا مگر دعا بعد جنازہ کا ثبوت نہیں دیا ہے، حضرت عمر رضی اللہ عنہ ابھی نہ دفن ہوئے تھے نہ جنازہ پڑھا گیا تھا کہ لوگ اپنے اپنے طور پر دعائیہ کلمات کہہ رہے تھے تو اس سے دعا بعد جنازہ کیسے ثابت ہوئی؟

چھٹی دلیل:

ایک حدیث مشکوٰۃ شریف ص ۱۴۵ پر بحوالہ مسلم موجود ہے کہ حضرت عوف بن مالک رضی اللہ عنہ فرماتے ہیں کہ آپ ﷺ نے ایک جنازہ کی نماز پڑھائی اور پھر جو دعا فرمائی وہ میں نے یاد کی جس کے الفاظ یہ ہیں ”اللھم اغفر له وارحمه وعافه واعف عنه الخ“ یہ دعا جنازہ کے بعد تھی تب ہی تو حضرت عوف رضی اللہ عنہ نے یاد کی (یہاں بھی فاء کلمہ کا سہارا ہے)

جواب: حضرت عوف رضی اللہ عنہ جس دعا کو نقل کر رہے ہیں وہ نماز جنازہ کے اندر کی دعا ہے، امام ابن ماجہ اور ترمذی اور ابن ابی شیبہ اور بیہقی رحمہم اللہ اس حدیث کو نماز جنازہ کے اندر کی دعا کے باب میں ذکر کرتے ہیں امام نووی رحمہ اللہ فرماتے ہیں ”فیہ اثبات الدعاء فی صلاة الجنائزۃ“ اس حدیث میں جنازہ کے اندر کی دعا کا ثبوت ہے، علامہ ابن نجیم مصری (بحر الرائق ۱/۱۸۳) اور حلبی (کبیری ص ۵۴۱) اور حسن بن علی شرنبلالی (نور الایضاح مع مراقی الفلاح ۱۴۳) وغیرہم رحمہم اللہ فقہاء اس حدیث کو تیسری تکبیر کے بعد کی منقول دعاؤں کی روایات میں نقل کرتے ہیں، روایت کے منقول متعدد الفاظ کو بھی غور سے دیکھیں اور بدعت کی آنکھوں سے نہ دیکھیں تو روایت بھی بتاتی ہے کہ یہ دعا جنازہ کے اندر کی ہے

”سمعت النبی ﷺ وصلى على جنازة يقول، سمعت رسول الله ﷺ يقول على الميت، يصلى على

المیت ففهمت من صلواته عليه، صلى على جنازة يقول،

ان الفاظ میں غور کریں کہ یہ کیا کہہ رہے ہیں؟ فحفظت کی فاء سے جناب نے مغالطہ کھایا امام نووی رحمہ اللہ آپ کو سمجھاتے ہیں کہ فحفظت کا مطلب یہ ہے کہ ”علمنیہ بعد الصلاة فحفظت“ نماز جنازہ کے بعد آپ ﷺ نے مجھے یہ دعا سکھائی تو فوراً میں نے یاد کر لی، (شرح مسلم ۳۱۱/۱)

اور اگر انہوں نے جنازہ کے اندر یہ دعا سن لی تھی تو وجہ یہ ہے کہ آپ ﷺ معلم تھے اس لئے صحابہ رضی اللہ عنہم کی تعلیم کیلئے کبھی آپ ﷺ زور سے پڑھ لیتے تھے، تو یہ جنازہ کے اندر کی دعا تھی،

ساتویں دلیل:

فتح القدیر جلد اول ص ۴۵۶ باب الجنائز اور کبیری وغیرہ میں ہے کہ جب جنگ موتہ میں زید بن حارثہ وجعفر طیار رضی اللہ عنہما شہید ہوئے تو آپ ﷺ نے شہادت کی خبر دیکر ان پر نماز جنازہ پڑھی، دعا فرمائی، اور صحابہ رضی اللہ عنہم سے فرمایا تم بھی دعا کرو لفظ یہ ہیں فصلی علیہ ودعائه وقال استغفروا له، فصلی کے بعد ودعا کے لفظ ہیں عطف مغایرت کا مقتضی ہے،

جواب:

اولاً: تو یہ غائبانہ جنازہ سے متعلق شوافع کی دلیل ہے جس کو جناب اپنی دلیل بنا رہے ہیں کیا اب آپ کے پاس احناف والی دلیلیں نہیں رہیں؟ پھر آپ شوافع کو اس دلیل کا کیا جواب دیں گے؟

ثانیاً: جس فتح القدیر سے جناب نقل کر رہے ہیں اسی کے مصنف علامہ ابن ہمام نے اس روایت کا ضعف بیان کیا ہے (فتح القدیر ۸۱/۲) مگر خائن بن کر آپ لوگ آنکھیں بند کر دیتے ہو، اس روایت میں راوی محمد بن صالح وعبد الجبار بن عمار اور عاصم بن عمر بن قتادہ مجہول راوی ہیں،

ثالثاً: اگر روایت صحیح تسلیم کر لی جائے تو صلاۃ ودعا بیشک عطف کی وجہ سے مفہوماً مغایر ہیں مگر اس تغایر سے دعا کا نماز کے بعد ہونا تو ثابت نہیں ہوتا بلکہ نماز ودعاء اکٹھی ہوئی، صرف مفہومی تغایر ہے، اس کی بہت سی مثالیں دی جاسکتی ہیں مثلاً ارسلناک بالحق بشیراً ونذیراً ہم نے آپ ﷺ کو حق کے ساتھ بھیجا بشیر و نذیر بنا کر، یہ دونوں صفتیں مفہوم کے لحاظ سے مغایر ہیں مگر جب سے آپ ﷺ بشیر ہیں تب سے ہی نذیر بھی ہیں فیہ ہدی وشفاء قرآن مجید میں ہدایت وشفاء ہے، یہ دونوں صفتیں مفہوم میں الگ ہیں مگر اکٹھی ہیں ایسے ہی نماز جنازہ ودعا مفہوم کے لحاظ سے الگ ہیں مگر اکٹھی ہوں گی،

جنازہ کے بعد دعا نہیں ہوئی،

آٹھویں دلیل:

مبسوط ۶/۲ اور بدائع الصنائع ۱۱/۳۱۱ میں ہے کہ حضرت عبداللہ بن سلام رضی اللہ عنہ حضرت فاروق اعظم رضی اللہ عنہ کے جنازے سے رہ گئے تھے (اس کے بعد لوگ دعا کیلئے ہاتھ اٹھا ہی رہے تھے کہ آپ نے آواز دی) ”ان سبقتمونى بالصلاة عليه فلا تسبقونى بالدعاء له“ اگرچہ نماز جنازہ میں آپ لوگ مجھ سے سبقت لے گئے ہیں مگر دعا میں مجھ پر سبقت نہ کرو، دعا میں مجھے بھی اپنے ساتھ شامل ہو لینے دو،

جواب:

انہی دنوں میرے مطالعہ میں امام ابن ابی الدنیا رحمہ اللہ کے رسائل کا مجموعہ آیا، اس میں مجھے یہ روایت ملی ہے، ملاحظہ ہو کہ اصل روایت کس طرح ہے اور اس کی پوزیشن کیا ہے؟
امام ابن ابی الدنیا بسند اسحاق بن اسماعیل، وکیع بن جراح، سالم ابو العلاء مرادی سے روایت تخریج کرتے ہیں کہ عبداللہ بن ساریہ کہتے ہیں

جاء عبد الله بن سلام بعد ما صلى على عمر رضي الله عنه فقال ان كنتم سبقتونى بالصلاة عليه فلا تسبقونى بالثناء ثم قام فقال نعم اخو الاسلام كنت يا عمر جواداً بالحق بخيلاً بالباطل ترضى حين الرضا وتسخط حين السخط لم تكن مداحاً ولا مغتاباً طيب الظرف عفيف الطرف (كتاب ذكر الموت موسوعة الامام ابن ابى الدنيا ۵/۲۰۲ رقم الحديث ۱۵)

حضرت عمر رضی اللہ عنہ پر نماز جنازہ پڑھی جانے کے بعد حضرت عبداللہ بن سلام رضی اللہ عنہ تشریف لائے، تو فرمایا اگر تم لوگ نماز میں مجھ پر پہل لے گئے ہو تو حضرت عمر رضی اللہ عنہ کی تعریف کرنے میں مجھ پر پہل نہ لے جاؤ پھر کھڑے ہوئے اور فرمایا اے عمر: تو اسلام کا اچھا بھائی تھا حق کا سخی باطل کا بخیل تھا، خوشی کے وقت خوش ہوتا اور ناراضگی کے وقت ناراض ہوتا، نہ تو بہت تعریف کرنے والا تھا نہ غیبت کرنے والا تھا، پاکیزہ برتن والا اور پاک نگاہ والا تھا۔

روایت کی اس اصل عبارت کے بعد کچھ خفا نہیں کہ نہ تو ان کے جنازے کے بعد دعا ہو رہی تھی، اور نہ حضرت عبداللہ بن سلام رضی اللہ عنہ نے دعا میں شامل کرنے کیلئے ان حضرات کو آواز دی ہے، لہذا اہل بدعت کی ذرا برابر بھی دلیل نہیں بنتی، اگر کوئی ضدی مولوی ملاں ضد کرے اور مَصْر ہو تو اس کو چاہیے کہ ہماری طرح حدیث کی کسی اصل کتاب سے حوالہ پیش کرے ہر جگہ بڑیں مارنے سے کام نہیں بنتا اس لئے خواخواہ بڑیں نہ مارے، اور سند اور متن حدیث پیش کر کے بات کرے۔ اس سے یہ بھی

صاف ظاہر ہوا کہ اکثر فقہی کتابوں میں روایت بالمعنی ہے اس لئے اہل بدعت وہاں ذکر کردہ روایات کے الفاظ پر لغوی اور اصول فقہ کے قاعدے جاری کر کے گاڑی چلانے کا کاروبار بند کر دیں۔

یہ تو ہوئی روایت کے متن کی بات کہ اس میں دعاء کا کچھ ذکر تک نہیں ہے، سند کی پوزیشن بھی پیش نظر ہونا ضروری ہے، اس کی سند میں راوی (۱) ابوالعلاء مرادی کیسا ہے؟ اس کی کنیت ابوالعلاء ہے اور نام سالم ہے مگر اس نام اور کنیت کے دوراوی ہیں ایک سالم ابوالعلاء مرادی مولیٰ ابراہیم الطائی ہے جس کے متعلق علامہ ذہبی مجہول ہونے کا اشارہ دیتے ہیں، فرماتے ہیں کہ اس سے عبدالصمد بن عبدالوارث تنوری کے سوا کسی نے حدیث نہیں بیان کی (المغنی ۱/۳۹۰ میزان ۱۱۴۲) امام ابن جارود نے اس کو ضعیف کہا ہے (لسان المیزان ۳/۷۳) اس نام کا دوسرا راوی ابوالعلاء سالم بن عبدالواحد یا ابن العلاء مرادی شیعہ ہے جس کو امام ابن معین و نسائی نے ضعیف کہا ہے (المغنی ۱/۲۸۸) (۲) دوسرا راوی عبداللہ بن ساریہ بالکل مجہول ہے جس کا کچھ حال ذکر نہیں ہے، اور یہ مستدل کے ذمہ ہے کہ اپنے مستدل کو صحیح ثابت کرے، معترض کے ذمہ جرح کا ثبوت تب ہے جب مستدل راوی کا چہرہ تو دکھائے یہاں راوی کا چہرہ چھپا ہوا ہے۔

نویں دلیل:

بدائع الصنائع ۱/۳۱۱ میں ہے کہ آنحضرت ﷺ نے ایک جنازہ کی نماز پڑھائی بعد میں حضرت عمر فاروق رضی اللہ عنہ ایک قوم سمیت تشریف لائے اور جنازہ دوسری بار پڑھنے کا ارادہ کیا تو آپ ﷺ نے فرمایا ”الصلاة على الميت لاتعاد ولكن ادع للميت واغفر له“ جنازہ دوبارہ نہیں پڑھا جاسکتا ہاں میت کیلئے دعا واستغفار کرلو، آپ ﷺ نے جنازہ کے بعد ان کو دعا کا حکم فرمایا

جواب:

اولاً: تو اس روایت کی بھی سند لایئے محقق حلبی کہتے ہیں کہ ”لم اجدہ“ مجھے نہیں ملی، ثانیاً اگر روایت صحیح ثابت ہو تو بھی روایت میں کسی لفظ سے یہ ثابت نہیں ہوتا کہ وہ جنازہ کے فوراً بعد تشریف لائے پھر آپ ﷺ نے جو حکم فرمایا کہ دعا واستغفار کرلو یہ امر ہے اور امر فور کیلئے نہیں ہوتا اس لئے یہ ثابت نہیں ہوتا کہ فوری دعا کرنے کا حکم فرمایا اور انہوں نے فوری دعا فرمائی، بلکہ مطلب یہ ہے کہ جنازہ دوبارہ نہ پڑھو ہاں جب چاہو میت کے حق میں دعا کر لینا،

دسویں دلیل

بدائع ۱/۱۱۳ میں ہے ”وروی ان ابن عباس وابن عمر رضی اللہ عنہما فاتھما صلاة على جنازة فلما حضرا

ما زاد اعلی الاستغفار له،،

مروی ہے کہ حضرت ابن عباس وابن عمر رضی اللہ عنہما دونوں کی ایک جنازہ پر نماز فوت ہو گئی جب دونوں حاضر ہوئے تو میت کیلئے استغفار پر اور کوئی چیز زیادہ نہ کی، ان حضرات نے جنازہ کے بعد میت کیلئے دعا مغفرت کی ہے،

جواب: اس روایت پر بھی محقق فرماتے ہیں لم اجده مجھے نہیں ملی، جناب سند لائیے، پھر روایت میں کونسے الفاظ سے ثابت ہے کہ یہ حضرات جنازہ کے فوراً بعد آئے ہیں؟ ہر جگہ فاء کے تنکے کا سہارا کام نہیں دیتا، پھر زیادہ سے زیادہ ان حضرات کا اپنے طور پر ”اللهم اغفر له“ یا ”غفر الله له“ کہنا ثابت ہوا، اجتماعی و اہتمامی دعا ثابت نہیں ہے، روایت سے محل نزاع کی دلیل ثابت نہیں ہوتی،

گیارہویں دلیل:

مصنف ابن ابی شیبہ (۱۳۳/۳) میں ہے کہ حضرت علی رضی اللہ عنہ نے ایک جنازہ پڑھایا پھر اس کے بالکل قریب جا کر یہ دعا فرمائی اللهم عبدک وابن عبدک فاغفر له ذنبه ووسع مدخله،

جواب: اصل روایت اس طرح ہے کہ حضرت عمیر بن سعید سے روایت ہے کہ میں نے حضرت علی رضی اللہ عنہ کے ساتھ حضرت یزید بن مکلف رضی اللہ عنہ پر نماز جنازہ پڑھی ”فکبر علیہ اربعاً ثم مشی حتی اتاه فقال اللهم عبدک الخ،، حضرت علی رضی اللہ عنہ نے چار تکبیرات کہیں پھر چل دیئے حتی کہ پھر اس کے پاس آئے اور یہ دعا فرمائی (مصنف ابن ابی شیبہ ۲۱۲/۳)

اس حدیث میں لفظ ہیں ثم مشی جنازہ پڑھ کر چلے گئے تھے جنازہ کے بعد دعا نہیں مانگی تھی، پھر میت کے دفن کے وقت قبر پر حاضر ہوئے اور دعا کی، چنانچہ امام ابن ابی شیبہ اس حدیث کے اوپر عنوان دیتے ہیں ”باب فی الدعاء للمیت بعد ما یدفن ویسوی علیہ“ یعنی میت کو دفن کر لینے اور مٹی برابر کر لینے کے بعد کی دعا کا بیان،

اس سے بھی معلوم ہوا کہ حضرت علی رضی اللہ عنہ نے دفن کے بعد یہ دعا فرمائی ہے نہ کہ جنازہ کے فوراً بعد،

بارہویں دلیل:

عون المعبود شرح ابوداؤد میں ہے کہ حضرت طلحہ بن براء رضی اللہ عنہ کا جنازہ آپ ﷺ نے پڑھایا اور اس کے بعد ہاتھ اٹھا کر دعا فرمائی الفاظ یہ ہیں ”ثم رفع یدیه وقال اللهم الق طلحة....“ دیکھو ہاتھ اٹھانا بھی ثابت اور دعا کے الفاظ بھی موجود،

جواب: یہ روایت متن کے اعتبار سے مضطرب ہے کہ کہیں لفظ یہ ہیں کہ رات کو وفات پا گئے تھے اور وصیت کی تھی کہ رات کو نبی کریم ﷺ کو بلا کر تکلیف نہ دینا، وفات پا گئے رات کو ہی صحابہ رضی اللہ عنہم نے جنازہ پڑھ کر دفن کر دیا تھا، صبح کی نماز کے بعد صحابہ رضی اللہ عنہم نے آپ ﷺ کو اطلاع دی فرفع النبی ﷺ یدہ وقال اللہم القہ یضحک الیک وانت تضحک الیہ، آپ ﷺ نے ہاتھ اٹھائے اور دعا فرمائی اے اللہ! تو طلحہ سے اس حال میں ملاقات کر کہ وہ آپ کو دیکھ کر ہنسے اور آپ اس کو دیکھ کر ہنسو،

اس متن کے مطابق یہ دعا جنازہ کے بعد نہیں فرض نماز کے بعد ہے (مجمع الزوائد ۹/۶۱۰)

ایک روایت میں یوں ہے کہ صبح کو صحابہ رضی اللہ عنہم نے ان کی وفات کی خبر دی تو آپ ﷺ اس کی قبر پر تشریف لائے آپ کے ساتھ لوگوں نے صفیں باندھیں ”وقال اللہم الق طلحة“ یا ”ثم رفع یدیه وقال“ آپ ﷺ نے دعا کرتے ہوئے ہاتھ اٹھا کر دعائیہ کلمات کہے (مجمع الزوائد ۹/۶۱۱ کنز العمال ۱۳/۱۹۲)

اس روایت کے الفاظ وقال اللہم .. جنازہ کے اندر دعا ہونا ظاہر کرتے ہیں، اور ثم رفع یدیه وقال سے جنازے کے بعد دعا ہونا ظاہر ہوتا ہے، دونوں روایتوں کے مطابق آپ ﷺ کی یہ دعا (نماز جنازہ کے اندر ہو یا باہر جبکہ نماز جنازہ اور تدفین ہو چکی تھی دفن کے بعد آپ ﷺ کا جنازہ پڑھنا دراصل برکت کیلئے اور آپ ﷺ کی خصوصی شفاعت کیلئے ہوتا تھا اور یہ آپ ﷺ کی خصوصیت تھی ورنہ غیرولی دوباہ نہیں پڑھ سکتا جبکہ آپ ﷺ صرف روحانی ولی تھے نہ کہ جسمانی، بہر صورت آپ ﷺ کی یہ دعا (دفن کے بعد ہے، اور دفن کے بعد جیسے اکیلے دعا مستحب ہے ویسے ہی اجتماعی دعا بھی مستحب ہے، اور روایت کا اضطراب اس کو ناقابل استدلال بناتا ہے۔

بس یہ روایات ہیں جنہیں اس مسئلہ پر دلیل میں پیش کیا جاتا ہے،

کتب فقہ کے حوالے:

اور کچھ حوالے کتب فقہ سے بھی دیئے جاتے ہیں

پہلا حوالہ:

(۱) بحر الرائق میں دعا کی ممانعت کی جو عبارت اوپر ذکر ہوئی اس کے بعد متصل یہ بھی ہے ”وعن الفضلی انه لا بأس به“ یعنی امام فضلی سے منقول ہے کہ دعا بعد جنازہ لا بأس بہ ہے (اس میں کوئی حرج نہیں) تو دعا بعد جنازہ کی گنجائش ہے،

جواب: اس سلسلہ میں کئی باتیں پیش نظر ہونی چاہئیں

(۱) ایک یہ کہ امام فضلی کا قول غیر مفتی بہ ہے،

اول: اس وجہ سے کہ جامع الرموز میں ہے کہ دعا نہ کرے فتویٰ اسی پر ہے اور جس قول کے متعلق یہ ذکر ہو کہ اس پر فتویٰ ہے وہی رائج و مفتی بہ ہوتا ہے (شرح عقود رسم المفتی ۳۰، ۳۱، ۳۲)

دوم: اس وجہ سے کہ ان حضرات نے اولاً منع ہونے کو ذکر کیا اور اولاً ذکر ہونا بھی رائج اور مفتی بہ ہونے کی دلیل ہے (شرح عقود رسم المفتی ۳۰)

سوم: اس وجہ سے کہ جس قول کی دلیل ساتھ ذکر ہو اس کو غیر مدلل پر ترجیح ہوتی ہے، اور یہاں دعا سے منع والا قول مدلل ہے (جس کی دلیل کا ذکر مذکورہ عبارات میں ہو گیا ہے ”لانه دعا مرة، لانه يشبه الزيادة، زیرا کہ مسنون نیست اور بوجه زیادتی بر امر مسنون“ (شرح عقود رسم المفتی ۳۰)

چہارم: اس وجہ سے کہ وہ جمہور کا قول ہے اور یہ شاذ روایت ہے اور شاذ پر عمل جائز نہیں (شرح العقود ۳۳)

پنجم: اس وجہ سے کہ علامہ ابن نجیم رحمہ اللہ اس قول کے خلاف دعا سے منع کرنے والوں میں سے ہیں (نجم الفتاویٰ ۶۳۱) تو یہ غیر مفتی بہ اور مرجوح قول ہے اور مفتی کیلئے جائز نہیں کہ غیر مفتی بہ قول پر فتویٰ دے ”لانه اتباع للهوى وحرام اجماعاً“ کیونکہ یہ خواہش نفسانی کی اتباع اور بالاجماع حرام ہے۔ (شرح العقود ۳)

(۲) امام فضلی رحمہ اللہ نے اس پر کلمہ لا باس بہ اطلاق کیا ہے اور کلمہ لا باس بہ کا حقیقی معنی فقہانے مکروہ تنزیہی اور خلاف اولیٰ بیان کیا ہے (رد المحتار ۸۲/۱، ۸۸، ۶۳۳، ۶۳۷، ۶۶۴، منہ الخالق علی البحر ۱۹ طبع مصر) اور بلا ضرورت محض اپنے غلط مسئلہ کو سہارا دینے کیلئے حقیقی معنی چھوڑ کر مجازی معنی کی طرف جانا ان کے نزدیک بھی ناجائز ہے، لہذا لا باس بہ کے مجازی معنی کی طرف جانا جائز نہیں ہے، تو امام فضلی رحمہ اللہ کے قول سے دعا بعد جنازہ مکروہ تنزیہی ہونا ثابت ہوا اور مکروہ تنزیہی سے بھی بچنا اولیٰ ہے نہ کہ کرنا اولیٰ ہے،

دوسرا حوالہ:

(۲) زاد الآخرہ اور بحر خزائن ۱۲۲ میں ہے کہ ”بعد سلام بخواند اللهم لاتحرمننا جره ولا تفتنا بعدہ واغفر لنا ولہ“ یعنی جنازہ کے سلام کے بعد آدمی یہ دعا کر لے اے اللہ: اس میت کے اجر سے ہمیں محروم نہ کر اور اس کے بعد ہمیں آزمائش میں نہ ڈال، اور ہمارے لئے اور اس کیلئے بخشش فرما،

جواب: اول تو زاد الآخرہ و بحر خار غیر معلوم نادر و غریب کتابیں ہیں اور ”لا یحل الافتاء من الکتب الغریبہ (رسائل

ابن نجیم ر ۱۹۵ طبع مکتبہ اشرفیہ لاہور) کتب غریبہ سے فتویٰ دینا جائز نہیں،

دوم اگر ان کتب کی واقعی کچھ حیثیت ہو تو یہ حوالہ قادری صاحب کو مفید نہیں اور ہمیں مضرت نہیں اس عبارت میں تو آدمی کو اکیلے اپنے اپنے طور پر یہ دعائیہ کلمہ کہہ دینے کا حکم ہے جس کے لئے ٹھہرنے کی ضرورت ہی نہیں، اجتماعی و اہتمامی دعا کی اجازت نہیں ہے،

تیسرا حوالہ:

(۳) کشف الغطاء میں ہے ”فاتحہ و دعائیں میت پیش از دفن درست و ہمیں است روایت معمولہ کذا فی خلاصۃ الفقہ“ یعنی دفن سے پہلے میت کیلئے فاتحہ و دعا جائز ہے اور اسی پر عمل ہے جیسا کہ خلاصۃ الفقہ میں ہے،

جواب:

اول: یہ کتابیں بھی نادر و غریب ہیں جن کے مصنف تک کا قادری صاحب کو بھی علم نہیں نہ ان کتابوں کا منہ دیکھا ہے، محض نقل سے کام چلا رہے ہیں،

دوم: اس عبارت میں تعزیت کا ذکر ہے کہ جیسے میت کے دفن کے بعد وراثت سے تعزیت درست ہے ایسے ہی دفن سے پہلے بھی تعزیت درست ہے، اور تعزیت نام ہے وراثت کو تسلی دیتے ہوئے میت کے حق میں دعا کرنے کا، اور تعزیت میں دعا تو ہے مگر صرف دعا تعزیت نہیں ہے اس لئے دونوں الگ الگ چیز ہوتیں، اس لئے ایک کو دوسری پر قیاس کرنا قیاس مع الفارق ہے، تو اس میں جنازے کے بعد کی اجتماعی و اہتمامی دعا کا کوئی ذکر نہیں ہے، اور نہ اس کو تعزیت پر قیاس کرنا درست ہے، ہاں یہ بھی ذہن میں رہے کہ جیسے تعزیت میں دعا کرتے ہوئے ہاتھ اٹھانے کا التزام کر لیا گیا ہے یہ طریقہ اس کو بھی بدعت سے بدل رہا ہے، لہذا اس سے بھی استدلال اور اس پر قیاس غلط ہے،

چوتھا حوالہ:

(۴) فتاویٰ دارالعلوم دیوبند ۵/۴۳۴ میں ہے ”بعد نماز جنازہ قبل از دفن چند مصلیوں کا ایصال ثواب کیلئے سورہ فاتحہ ایک بار اور سورہ اخلاص تین بار آہستہ آواز سے پڑھنا اور امام جنازہ یا کسی نیک آدمی کا دونوں ہاتھ اٹھا کر مختصر دعا کرنا درست ہے یا نہیں؟ جواب میں کہتے ہیں اس میں کچھ حرج نہیں ہے، دیکھو اجتماعی دعا اور وہ بھی ہاتھ اٹھا کر اور وہ بھی جنازہ کے فوراً بعد دفن سے قبل اور اس میں بھی فاتحہ و سورہ اخلاص کا ایصال ثواب ہو مگر حرج نہیں،

جواب: سوال کا انداز بتا رہا ہے کہ نماز جنازہ کے بعد اہتمام سے سب نمازیوں کا موجود ہونا اور وہیں میت کا موجود ہونا نہیں

پایا گیا بلکہ میت اٹھالی گئی پھر چند لوگ بیٹھ کر اس طرح عمل کر لیں تو درست ہے یا نہ؟ پھر حضرت مفتی عزیز الرحمن رحمہ اللہ نے اس کا جواب دیا دیا ننداری سے کام نہ لیتے ہوئے اس کو پورا نقل نہیں کیا گیا پورا جواب یوں ہے ”اس میں کچھ حرج نہیں لیکن اس کو رسم کر لینا اور التزام کرنا مثل واجبات کے اس کو بدعت بنادے گا کما صرح بہ الفقہاء (فتاویٰ دارالعلوم ۴۳۴/۵، ۴۳۵)

دیکھیئے التزام اور عادت بنالینے کو فتاویٰ دارالعلوم میں بھی بدعت فرمایا گیا ہے، فتاویٰ دارالعلوم میں ایک اور فتویٰ بھی اسی طرح کا موجود ہے اس میں تحریر ہے

سوال: ہمارے یہاں بعد نماز جنازہ تین مرتبہ سورہ اخلاص پڑھ کر میت کو بخشے ہیں تاکہ اس کو ختم قرآن کا ثواب ملے یہ فعل شرعاً جائز ہے یا نہیں؟

جواب: فقہاء نے نماز جنازہ کے بعد دوبارہ دعا کرنے کو مکروہ و ممنوع لکھا ہے کیونکہ نماز جنازہ خود دعا للمیت ہے اس میں اور کسی ایجاد و ایزاد کی حاجت نہیں ہے، لہذا بعد نماز جنازہ فوراً اس کا التزام کہ تین بار سورہ اخلاص پڑھ کر اس کا ثواب میت کو پہنچایا جاوے اچھا نہیں ہے، دوسرے وقت یا اپنے دل میں بلا اعلان و التزام کے اگر ثواب کسی سورۃ کا پہنچا دے تو کچھ مضائقہ نہیں ہے (۲۸۶/۵)

مزید ج ۵۴۱/۵، و ۳۵۱/۵ میں دعا بعد جنازہ کو خلاف سنت اور صاف بدعت فرمایا ہے، تو جس کو ہم بدعت و مکروہ کہہ رہے ہیں فتاویٰ دارالعلوم میں بھی اس کو بدعت و مکروہ کہا گیا ہے، پورا جواب چونکہ جناب کے خلاف تھا اس لئے ”لا تقربو الصلوۃ“ پڑھ دیا ”وانتم سکری“ ہضم کر گئے، اللہ تعالیٰ ہم سب کو سنت کی اتباع اور بدعات سے نفرت اور پرہیز کی توفیق نصیب فرماویں آمین ثم آمین،



البيان الحسن في حكم الاذان بعد الدفن
مسئلہ قبر پر اذان کا

الحمد لله رب العالمين والصلوة والسلام على سيد المرسلين وعلى آله الطيبين واصحابه المهتدين
وعلينا وعلى من تبعهم اجمعين اما بعد:

قبر پر اذان سے متعلق ایک تحریری فتویٰ راقم کے پاس پہنچا، اس میں طریقہ استدلال بس یوں تھا کہ کچھ تو اذان کے فضائل بیان کئے گئے اور کچھ غیر مجتہد جاہل اجہل نے قیاس کرتے ہوئے قبر پر اذان ثابت کرنا چاہی

قیاس جاہل:

قبر پر اذان کو تلقین پر قیاس کرتے ہیں کہ تلقین احادیث سے ثابت ہے تو اذان بھی ایسے کلمات پر مشتمل ہے جن سے تلقین کا مقصد ادا ہو جاتا ہے لہذا اذان دینا گویا تلقین کا قائم مقام ہے

اول: تو اس تلقین میں بھی اختلاف ہے بعض احناف اس کو جائز کہتے ہیں اور بعض لغو قرار دیتے ہیں، اگرچہ مذہب مختاریہ ہے کہ جائز ہے لیکن مجوزین علماء بھی یہ کہتے ہیں کہ تلقین کا نہ حکم کیا جائے اور نہ منع کیا جائے تو تلقین محض مباح ہوئی، لیکن یہ صاحب اس پر اذان علی القبر کو قیاس کر کے مباح سے بڑھا کر نہ صرف ثواب بلکہ سنت کہتے ہیں، جبکہ علامہ ابن عابدین رحمہ اللہ علامہ ابن حجر رحمہ اللہ سے نقل کرتے ہیں کہ قبر پر اذان بدعت ہے تو کیا سنت عمل بھی بدعت ہوتا ہے؟ ذرا سنت کی تعریف لکھ کر سنت ہونا ثابت تو کر دیں،

ثانیاً: اختلافی مسئلہ میں مختاریہ ہے کہ احتیاط کا پہلو لیا جائے اور تلقین میں احتیاط یہ ہے کہ چونکہ متروک ہو چکی ہے اس لئے اس کو متروک رہنے دیا جائے نہ کہ جاری کیا جائے تاکہ عوام کے عقائد خراب نہ ہوں، تو تلقین کی طرح اذان بھی جاری نہ کی جائے،

ثالثاً: تلقین کے بارے میں جو روایت آئی ہے ضعیف ہے ضعف سے قطع نظر جب اس میں تلقین کے الفاظ بھی آپ ﷺ نے خود تعلیم فرمائے ہیں اگر تلقین ہی کرنی ہے تو انہی الفاظ سے کی جائے، تو آپ ﷺ کے تعلیم کئے ہوئے الفاظ چھوڑ کر دوسرے الفاظ اختیار کرنا کیوں جائز ہوگا؟ آپ ﷺ کے بتائے ہوئے الفاظ بدلنا کسی طرح بہتر نہیں ہے کہ بنی اسرائیل نے حطۃ کے بجائے حنطۃ کہنا شروع کیا، اور سجدہ ریز ہو کر عاجزی سے داخل ہونے کے بجائے سرینوں کے بل شہر میں داخل ہوئے تو سزا کے مستحق ہوئے،

حضرت براء بن عازب رضی اللہ عنہ کو آپ ﷺ نے سوتے وقت کی دعا سکھائی فرمایا بستر پر جب جاؤ تو نماز والا وضو کر لو پھر دائیں کروٹ پر لیٹو اور یہ الفاظ کہو

”اَللّٰهُمَّ اَسَلَمْتُ وَجْهِيْ اِلَيْكَ وَفَوَضْتُ اَمْرِيْ اِلَيْكَ وَالْجَاثِ ظَهْرِيْ اِلَيْكَ رَغْبَةً وَرَهْبَةً اِلَيْكَ لَا مَلْجَا وَلَا مَنْجٰى مِنْكَ اِلَّا اِلَيْكَ اَمَنْتُ بِكِتَابِكَ الَّذِيْ اَنْزَلْتَ وَبِنَبِيِّكَ الَّذِيْ اَرْسَلْتَ“

اور فرمایا اگر تو اس حال میں فوت ہو تو اسلام پر فوت ہوگا، تو ان کلمات کو آخری کلمات بنالے، میں نے عرض کیا کہ میں یاد کرنے کیلئے آپ ﷺ کے سامنے ذکر کر لیتا ہوں (تو میں نے لفظ پڑھے) ”وَبِرَسُولِكَ الَّذِيْ اَرْسَلْتَ“ فرمایا نہ یوں پڑھو ”وَبِنَبِيِّكَ الَّذِيْ اَرْسَلْتَ“ (بخاری حدیث ۶۳۱۱)

اس حدیث میں صحابی نے آپ ﷺ کیلئے لفظ نبی کی جگہ لفظ رسول بولا تو آپ ﷺ نے منع فرما دیا کہ لفظ رسول نہ بولو وہی لفظ نبی بولو جو دعا کے الفاظ میں میں نے تعلیم دیا، حالانکہ آپ ﷺ جیسے نبی ہیں رسول بھی ہیں، اس کے تحت علامہ ابن حجر رحمہ اللہ لکھتے ہیں کہ ذکر کے الفاظ توقیفی ہیں، اس لئے وہی الفاظ ہی ضروری ہیں جو وارد ہوئے ہوں (فتح الباری ۱۲/۳۱۴) تو تلقین کے الفاظ بھی اگرچہ روایت ضعیف ہے آپ ﷺ سے منقول ہیں، تو اگر تلقین کرنی ہے تو انہی الفاظ سے کی جائے نہ کہ تلقین کی جگہ اذان دی جائے،

مزید دلائل اذان کی فضیلت کی روایات ہیں:

(۱) حکیم ترمذی کی کتاب نوادر الاصول میں ہے کہ قبر میں منکر نکیر کے سوال کے وقت شیطان بھی میت کے سامنے آجاتا ہے اور چونکہ اذان سے شیطان بھاگتا ہے اس لئے اذان دی جانی چاہئے تاکہ میت سے شیطان بھاگ جائے، یہ دلیل بھی درست نہیں کیونکہ موت کے ساتھ تکلفی زندگی ختم ہوگئی، تو غیر تکلفی زندگی میں شیطان کا آنا خلاف عقل و خلاف شریعت ہے، پھر نوادر میں یہ سفیان ثوری کا قول ہے، اور اس کی سند بھی معلوم نہیں ہے، اور نوادر الاصول کتاب بھی اس قابل نہیں کہ اس سے دلیل لی جائے، قاضی کمال الدین ابن العدیم اور ابن ابی جرہ اور علامہ ابن القیم حنبلی رحمہم اللہ فرماتے ہیں

وهذا محمد بن علي الترمذی الحکیم لم یکن من اهل الحديث ولا علم له بطرقه وصناعته الى ان قال وملا کتبه بالاحادیث الموضوعه وحشاها بالاخبار التي لیست بمروية ولا مسموعة (لسان

المیزان ۵/۳۰۹، تحفة المولود ص ۶۸، ۶۹، فیض القدیر ۱/۱۵۱)

حکیم محمد بن علی ترمذی محدثین میں سے ہی نہ تھے، نہ اس کو حدیثوں کی سندوں اور فن کا علم تھا، اس نے اپنی کتابیں من گھڑت حدیثوں سے بھریں اور ایسی باتوں سے پُر کیں جو نہ مروی ہیں نہ سنی ہوئی ہیں،

شاہ عبدالعزیز دہلوی رحمہ اللہ فرماتے ہیں

الکتب التي كلما يوجد فيها الاحاديث يحكم عليه بالضعف منها نواذر الاصول للحكيم الترمذی وتاريخ الخلفاء وتاريخ ابن النجار ومسند الفردوس للدیلمی (فیما یجب حفظه للنظر ص ۲) وہ کتابیں کہ جن میں جو احادیث بھی پائی جائیں (جو انہی میں ہوں) ان پر ضعیف ہونے کا حکم لگے گا ان میں سے نوادر الاصول ترمذی اور تاریخ الخلفاء و تاریخ ابن نجار و مسند دیلمی ہے، اور فرماتے ہیں

نواذر الاصول اکثر احادیث غیر معتبر دارد (بستان المحدثین فارسی ص ۶۲) نوادر الاصول کی اکثر حدیثیں غیر معتبر ہیں،

علامہ عبدالرؤف مناوی رحمہ اللہ فقہاء اور صوفیہ سے نقل کرتے ہیں

ملأ كتبه الفضيحة بالاحاديث الموضوعة (فيض القدير ۱/ ۱۵۱)

اُس نے اپنی نامناسب کتابیں من گھڑت حدیثوں سے بھر دی تھیں،

اگر بالفرض یہ روایت صحیح ہو تو جیسے قیاس کے ذریعہ تم نے شیطان کو بھگانے کیلئے قبر پر اذان جائز ثابت کرنا چاہی ایسے ہی بیوی کے پاس جانے کے وقت بھی شیطان کے دخل کا خطرہ ہوتا ہے، اس وقت بھی اپنی ہم مذہب عورتوں کی مدد کیلئے تاکہ مرد کے عضو مخصوص کے ساتھ شیطان بھی دخل نہ دے اذان دینا شروع کر دیا کرو، اور پیشاب پاخانہ کے وقت بھی شیاطین کا خطرہ ہوتا ہے تو جو مفتی یہ فتویٰ دے اس کے پیشاب کے وقت مریدین باہر اذانیں شروع کر دیا کریں (راہِ سنت)،

(۲) حضرت آدم علیہ السلام کی وحشت دور کرنے کیلئے حضرت جبریل علیہ السلام نے اذان دی تھی، اسی طرح قبر میں میت کی وحشت دور کرنے کیلئے اذان دے دی جائے،

حضرت آدم علیہ السلام کی وحشت دور کرنے کیلئے اذان کی روایت حلیۃ الاولیاء ۵/ ۱۲۳ میں ہمیں ملی مگر اس میں بہت سے راوی مجہول ہیں، سلیمان بن احمد، محمد بن عبد اللہ حضرمی، علی بن بہرام، پہلے ان راویوں کے حالات اسماء الرجال کی کتابوں سے تلاش کر کے لکھیں پھر استدلال کرو، صحیح یہ ہے کہ حضرت آدم علیہ السلام کی وحشت دور کرنے کیلئے حضرت حواء علیہا السلام پیدا کی گئیں،

(۳) حضرت علی رضی اللہ عنہ سے روایت ہے کہ اذان کے ذریعہ غم دور ہوتا ہے یہ روایت مسند الفردوس دیلمی میں ہے

جواب:

اول: تو مسند الفردوس کی پوزیشن بھی نوادر الاصول جیسی ہے حضرت شاہ عبدالعزیز دہلوی رحمہ اللہ فرماتے ہیں

امادراتقان معرفت و علم او قصور است در سقیم و صحیح احادیث تمیز نمی کند ولہذا دریں کتاب او موضوعات و واهیات تودہ تودہ مندرج الخ (بستان المحدثین ص ۶۲)
 دیلمی کے اتقان و معرفت و علم میں کمی تھی کمزور اور صحیح روایت میں تمیز نہیں کر سکتے تھے اس لئے اس کی کتاب میں کثرت سے من گھڑت اور واهیات قسم کی روایات درج ہیں،

دوم: جب کسی کا کوئی آدمی فوت ہو جاتا ہے تو اس کو بھی بہت غم ہوتا ہے تو کیا اس نسخہ کو اس کا غم دور کرنے کیلئے بھی کبھی اہل بدعت حضرات نے آزمایا؟ چاہیے کہ ان مفتیوں کا کوئی مرے تو مریدین فوراً اذانیں شروع کر دیں اس سے مفتیوں کا غم انشاء اللہ ہلکا ہوگا اور حدیث پر خوب عمل ہوگا، لہذا جب صراحت کے ساتھ حدیثوں سے یہ عمل ثابت نہیں ہے تو دور حاضر کے کسی مفتی کو حق نہیں کہ اجتہاد کے درجہ پر خود کو فائز کر کے یوں فضائل سے اس قسم کے عملوں کا جواز ثابت کرے،
 کتب فتاویٰ میں ہے ویکرہ عند القبر کل مال م یعہد من السنۃ والمعہود منہا لیس الا زیارتہا والدعاء عندہا قائماً

قبر کے پاس (ہر وقت) ہر وہ کام مکروہ ہے جو سنت سے منقول نہیں، اور سنت سے منقول صرف زیارت کرنا اور قبر کے پاس کھڑے ہو کر دعا کرنا ہے، (بحر الرائق ۲/۹۶ اور مختار ۱/۱۶۶، عالمگیری ۱/۱۰۷)
 تو اذان بھی ثابت نہ ہونے کی وجہ سے مکروہ ہے،
 علامہ ابن عابدین رحمہ اللہ فرماتے ہیں

لایسن الاذان عند ادخال المیت فی قبرہ کما هو المعتاد الا ان وقد صرح ابن حجر فی فتاواہ بانہ بدعة
 (رد المحتار ۱/۶۵۹)

میت کو قبر میں رکھتے وقت اذان مسنون نہیں ہے جیسا کہ اب رواج ہو گیا ہے، اور علامہ ابن حجر رحمہ اللہ نے فتاویٰ میں صاف کہا ہے کہ یہ بدعت ہے،

لہذا مقلد ہو کر مجتہد بننے کی غلطی نہ کریں، اور غیر مقلدوں کو ہنسنے کا موقع نہ دیں، اللہ تعالیٰ ہم سب کو دین کی سمجھ اور ہدایت نصیب فرمائے آمین۔
 نظر ثانی: جمادی الاول سنہ ۱۴۴۰ھ

تمت بالخير



کتبہ: حضرت مولانا مجیب الرحمن صاحب مہتمم مدرسہ دارالعلوم الاسلامیہ ماہڑہ تحصیل پروا ضلع ڈیرہ
اسماعیل خان

نوٹ: فی الحال اس مضمون پر کام جاری ہے جو ساتھی بھی اسکو پڑھیں اور اگر اس میں کوئی غلطی پائیں تو ہمیں ضرور اطلاع کریں۔ جزاکم
اللہ

وٹسپ رابطہ: محمد عمر فاروق ڈیروی:

مدرس دارالعلوم الاسلامیہ ماہڑہ تحصیل پروا ضلع ڈیرہ اسماعیل خان: 0342-6624427

ہماری کتب

﴿1﴾ راہ حق

﴿2﴾ راہ جنت

﴿3﴾ عقیدہ ایصال ثواب

﴿4﴾ عقیدہ حیات النبی ﷺ اور صراط مستقیم

﴿5﴾ تسہیل بیضاوی اردو شرح بیضاوی

﴿6﴾ علم الصیغہ اردو

﴿7﴾ نماز جنازہ کے بعد دعا اور اس کا حکم:

﴿8﴾ پیارے نبی ﷺ کی پیاری سنتیں

نوٹ: دیگر کتب پر کام جاری ہے آپ سب حضرات سے دعا کی درخواست ہے

ہمارے دیگر مضامین

﴿1﴾ مروان بن حکم اور اس کی صحابیت:

﴿2﴾ حدیث ”اصحابی کالنجوم“ کی تحقیق:

﴿3﴾ سورۃ الفیل اور امین احسن اصلاحی وغامدی کی تفسیر:

﴿4﴾ غامدی اجتہادات:

﴿5﴾ غامدی نظریات اور حکم:

﴿6﴾ حدیث کلاب حوآب اور قاضی طاہر علی ہاشمی کی تحریر پر ایک نظر:

﴿7﴾ اللہ کیلئے لفظ خدا کا اطلاق:

﴿8﴾ مشاجرات صحابہ رضی اللہ عنہم:

نوٹ: دیگر مضامین پر کام جاری ہے آپ سب حضرات سے دعا کی درخواست ہے

تعارف دارالعلوم الاسلامیہ ماہڑہ

افتتاح: مدرسہ دارالعلوم الاسلامیہ کا باقاعدہ تعلیمی افتتاح ۱۵ محرم الحرام سن ۱۴۳۶ھ کو علاقہ کی بزرگ شخصیت استاذ العلماء حضرت مولانا محمد عمر صاحب دامت برکاتہم (مہتمم جامعہ محمدیہ پروا) کی دعا کے ساتھ کیا گیا۔

زیر سرپرستی: مدرسہ دارالعلوم الاسلامیہ ماہڑہ پیر طریقت رہبر شریعت حضرت مولانا مفتی ارشاد احمد صاحب دامت برکاتہم (مہتمم دارالعلوم کبیر والا ضلع خانیوال) کی ڈھیروں دعاؤں اور سرپرستی کے ساتھ چل رہا ہے۔

موجودہ کارکردگی:

☆ دارالعلوم الاسلامیہ شب و روز قرآن پاک اور دینی علوم کی تعلیم پر انتھک محنت کر رہا ہے، درجہ حفظ و ناظرہ اور درجہ کتب میں (درجہ رابعہ تک) طلباء اپنی علمی پیاس بجھا رہے ہیں جن کی خدمت پر آٹھ اساتذہ کرام مامور ہیں۔

☆ دارالعلوم الاسلامیہ میں جہاں تعلیم پر زور دیا جاتا ہے (جس کا اندازہ سالانہ نتائج سے لگایا جاسکتا ہے) اس کے ساتھ ساتھ طلباء کی تربیت پر بھی توجہ دی جاتی ہے۔

☆ علاقہ میں اتفاق و اتحاد کی فضاء قائم کرنے کیلئے علماء کنونشن کے انعقاد کی کوششیں جاری ہیں جس کے مؤثر نتائج عوام پر مرتب ہوں گے انشاء اللہ۔

☆ جو طلباء ادارہ ہذا میں زیر تعلیم ہیں ان کی سرگرمیوں کے متعلق ان کے سرپرستوں کا اجلاس طلب کیا جاتا ہے جس میں سرپرستوں کو ہدایات اور بچوں کے متعلق تعلیمی معلومات دی جاتی ہیں۔

☆ اہل علاقہ کی اخلاقی اور معاشرتی تربیت کیلئے مختلف علاقوں کی مساجد میں درس قرآن کی صورت میں ادارہ ہذا اپنا کردار ادا کر رہا ہے اور ادارہ ہذا کے مہتمم (حضرت مولانا مجیب الرحمن صاحب دامت برکاتہم) شب و روز درس قرآن میں مصروف ہیں۔

☆ اسکے علاوہ اسی سلسلہ میں وقتاً فوقتاً ملکی سطح پر مشہور اکابرین کو ادارہ ہذا میں مدعو کیا جاتا ہے۔

☆ عصر حاضر کے درپیش عوامی مسائل میں رہنمائی کیلئے ادارہ ہذا میں دارالافتاء اور شعبہ نشر و اشاعت کا قیام کیا گیا ہے۔

مقاصد و منشور:

- ☆ ایسے اہل علم افراد تیار کرنا جو اسلام اور مسلمان قوم کے خیر خواہ اور حب الوطنی سے سرشار ہوں۔
- ☆ ایسے افراد تیار کرنا جن کو عربی پر عبور کے ساتھ ساتھ انگلش پر بھی مکمل دسترس حاصل ہوتا کہ اسلام کی خدمت ہر میدان میں کر سکیں۔
- ☆ طلباء کو عالمیہ کے کورس کے ساتھ ساتھ (F.A) اور (F.S.C) تک باقاعدگی کے ساتھ عصری تعلیم دینا۔
- ☆ جدید ٹیکنالوجی کو مد نظر رکھتے ہوئے طلباء کو کمپیوٹر کی تعلیم دینا۔
- ☆ ایسے علماء تیار کرنا جو معاشرے میں بھرپور طریقہ پر اپنی ذمہ داری ادا کر سکیں۔

فوری ضرورت و منصوبہ جات:

- ☆ مزید تعمیرات کیلئے رقبہ کی خرید
- ☆ مسجد کی توسیع (کیونکہ موجودہ مسجد نمازیوں کیلئے تنگ ہے)
- ☆ درس گاہوں اور کلاس ہال کی تعمیر (کیونکہ موجودہ کلاس ہال طلباء کیلئے نا کافی ہیں)
- ☆ طلباء کی رہائش کیلئے دارالاقامہ (ہاسٹل) کی تعمیر (کیونکہ موجودہ دارالاقامہ رہائش کیلئے نا کافی ہے)

اپیل:

قارئین کرام سے اپیل کی جاتی ہے کہ اس کار خیر میں اپنے لئے اور اپنے مرحومین کے ایصال ثواب کے لئے نقدی رقم کے علاوہ اینٹ، بجری، سیمنٹ وغیرہ کی صورت میں بھی تعاون کر سکتے ہیں، دعا کرنا اور اہل خیر کو حصہ ملانے کی ترغیب دینا بھی بہت بڑا تعاون اور باعث اجر و ثواب ہے۔ جزاکم اللہ خیرا

